



సనాతన సారథి

జనవరి 2018



శ్రీ సత్యసాయి స్వర్ణ రథోత్సవం



ఝూలా మహోత్సవం, 2017 నవంబరు 23

సనాతన సారథి

సత్య, ధర్మ, శాంతి, ప్రేమలద్వారా మానవజాతి సామాజిక,
నైతిక, ఆధ్యాత్మిక అభివృద్ధికి అర్పితము

సంపుటము 61
సంచిక 1

జనవరి 2018

ప్రచురణ తేదీ
2017 డిసెంబరు 23

1. రామకథారస వాహిని (ధారావాహికం)	భగవాన్ శ్రీ సత్యసాయిబాబావారు	4
2. పంచభూతాలే పరమాత్మ స్వరూపాలు	నంక్రాంతి దివ్యసందేశం	7
3. బాబా ఆదర్శం మానవాళికి శిరోధార్యం	గౌ॥ భారత ఉపరాష్ట్రపతి ప్రసంగం	12
4. స్వామి బోధనలు సాక్షాత్ వేదములే!	గౌ॥ తెలుగు రాష్ట్రాల గవర్నర్ ప్రసంగం	16
5. వేదపురుషుని సన్నిధిలో వేద సదస్సు		19
6. నూతన సంవత్సర దివ్యాశీస్సులు	అవతారవాణి	24
7. “సకల జివులూ నా స్వరూపాలే”	పొన్నూరు వేంకట భరద్వాజ	25
8. కింకరుడు శంకరుడే!	వి.ఎన్.ఆర్. మూర్తి	26
9. సాయిరాముని సంతోష వార్తలు	దివ్యానుగ్రహ లేఖ	28
10. అంగరంగ వైభవంగా భగవాన్ జన్మదినోత్సవం	డా॥ దివి చతుర్వేది	30
11. శ్రీ సత్యసాయి విద్యాసంస్థల క్రీడాభిరామం	ప్రొ॥ ఆర్. సీతాలక్ష్మి	35
12. మాత పితా గురు ధైవం (గత సంచిక తరువాయి)	వినయ్ కుమార్ హరిహరన్	37

© శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతినిలయం

టెలిఫోన్: 287375 (సనాతన సారథి Extn. 128, పుస్తకాలు మరియు ఆడియో వీడియో సీడీలకొరకు ఆర్డర్లు Extn. 162)

STD: 08555 ISD CODE: 0091-8555

గమనిక: అడ్రసు కవరుపై గల మీ చందానెంబరు ప్రకృత మూడు పువ్వుల గుర్తు (***)
ఉన్నట్లయితే మీ చందాను వెంటనే రెన్యూవల్ చేయించుకోగలరు.

అధికారికమైన వెబ్సైట్లు : ప్రచురణల విభాగం, సాధనా ట్రస్టు: www.srisathyasaipublications.com

భగవాన్ ఫోటోలు: www.saireflections.org ప్రశాంతి సమాచారం: www.theprasanthireporter.org

E-mail: subscriptions@sssbpt.org, editor@sssbpt.org

శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం, అనంతపురం జిల్లా (ఆం.ప్ర) - 515134 తరపున ప్రశాంతి నిలయంలోని శ్రీ సత్యసాయి ఆశ్రమ పరిధిలో ఉన్న శ్రీ సత్యసాయి ప్రెస్ షెడ్ (120'X40')లో ముద్రింపబడి ప్రచురింపబడింది.

ప్రింటర్ అండ్ పబ్లిషర్ : కె.ఎస్. రాజన్, ఎడిటర్ : ఐ. శ్రీనివాసులు



భగవాన్ శ్రీ సత్యసాయిశ్వర విరచిత

రామకోథార్థోన్మే వాహినీ

(గీత సందక తరువాయి - 47వ భాగం)

భరత శత్రుఘ్నులు రామప్రేమను తలంచుచూ ఎంతటి అదృష్టవంతులమో అన్న భావమును తమలో తాము తలంచి, అట్టి ప్రేమస్వరూపునికి దూరమైతిమి కదా అని భరించలేని బాధను అనుభవించిరి. భరతుడు మహర్షులవారికి నమస్కరించి గద్గద స్వరముతో, “స్వామీ! మీరు త్రికాలజ్ఞులు, మీ వాక్యములు పరమ సత్యములు. తమ సన్నిధియందు పరమ సత్యమునే పలుక తలంచితిని. రామచంద్ర ప్రభువు సమర్థుడు, సర్వజ్ఞుడు. జనుల మనోభిప్రాయములు రామచంద్రప్రభువుకు తెలియును. మా తల్లి చేసిన దుర్వ్యాపారమునకు దుఃఖము లేదు, లోకులు నన్ను దూషింతురను భయము లేదు, పరలోకము నాకు దక్కదేమో అన్న విచారము కూడనూ లేదు. మా తండ్రి కీర్తిమంతుడు. వారి కీర్తి లోకమంతయూ వ్యాపించెను. ప్రియ పుత్రులైన రామలక్ష్మణులు వారి గర్భమున పుట్టిరి. రామవియోగ దుఃఖమును భరించలేక తండ్రి క్షణభంగురమైన కాయమును

క్షణములో వీడిరి. అందుచేత వారినిగురించి విచారించ పనిలేదు. సీతారామలక్ష్మణులు మునివేషములను ధరించి వనములలో పాదచారులై క్రుమ్మరుచుండిరి. కుశపత్రములే వారి ఆసనములు. తరుచ్చాయలే వారి నివాసము. ఎండల కెండి, వానలకు తడిసి, చలిబాధల కోర్చి వనములలో వారు తిరుగుచుండిరి కదా! వారి కష్టములన్నింటికి నేనే కదా కారణము. ఈ దుఃఖమే దివారాత్రములు నన్ను దహించుచున్నది. కడుపునకు తిండి, కంటికి నిద్ర చేరకున్నవి. నా తల్లియొక్క ఈ కుబుద్ధియే నా పాలిటి శాపమైనది. ఆమె నాకు హితమనుకొని చేసిన పనియే నాకు మహా అహితము, అపకారముగా మారినది. నా ఈ బాధ ఏమి చేసిననూ తీరదు. దీనికి మందే లేదు. ఏనాడు రామచంద్రుడు అయోధ్యకు తిరిగివచ్చునో ఆనాడే నా ఈ బాధ తీరును. ఇంతకంటే మరొక మార్గము నా బాధను తీర్చలేదు” అని పలికెను.

ఈ మాటకు మునులందరును హర్షించిరి. అనేకవిధముల వారతని నుగ్గడించిరి. “నాయనా! భరతా! ఇకపై ఇట్టి విచారము నొందకుము. శ్రీరామచంద్రుని చరణకమలములను సందర్శించినంతనే నీ విచారములన్నియు పటాపంచలై పోవును” అని ఈవిధముగ మునులు భరతుని ఓదార్చిరి. భరద్వాజ మహర్షులవారు తమ శిష్యుని పిలిచి, “భరత శత్రుఘ్నులకు కందమూల ఫలాదులను తెచ్చిపెట్టుము”ని ఆజ్ఞాపించెను. రామసందర్శనాభిలాషులై అనేక ఇక్కట్లకు సహితము ఓర్చుకొని రామ వియోగబాధతో కుములుతున్న అయోధ్యా ప్రజలకు, మంత్రులకు, పరివారమునకు తగిన ఆహారములు ఏర్పాటు చేయునట్లును శిష్యులకు ఆసతిచ్చెను. గురువాజ్ఞను శిరసావహించి క్షణములో పరివారమునకు,

ప్రజలకూ, అందరికీ తగినరీతిగా మృష్టాన్నములు ఏర్పాటు చేసిరి. భరతునకు, శత్రుఘ్ననకూ, వారి కుటుంబమువారలకు, మంత్రులకు, పండితులకు, బ్రాహ్మణులకు, అత్యంత వైభవముగా విందులు ఏర్పాటు గావించిరి. మహాముని తపోమహిమతో క్షణములో గావించిన అద్భుతమైన ఏర్పాటుకు భరతుడు సంతసించెను.

అయితే, ఈ వైభవములు భరత శత్రుఘ్నులకే కాక అయోధ్యావాసులకు సహితము తృణప్రాయములవలె కనిపించెను. సుగంధ ద్రవ్యములు, పూలగుచ్ఛములు, ఫలములు, వివిధరకములైన భోజన పదార్థములు చూచుటకు వింతగా ఉండెను. భరత శత్రుఘ్నులకై ఏర్పరచిన రెండు ఉన్నత ఆసనాలను వర్ణించ వీలుకాకపోయెను. ముని ఆజ్ఞను శిరసావహించి అయోధ్యావాసులు, పరివారము, మంత్రులు, పండితులు, బ్రాహ్మణులూ అందరూ ఆ సుందరమైన మందిరమున ప్రవేశించిరి. వసిష్ఠులవారికి, వారి ధర్మపత్నికి ప్రత్యేక ఉన్నతాసనము నేర్పరచిరి. అందులో వారు ఆసీనులైరి. ఇక రాణులు వారివారి స్థానములందు పరదాలలో మహా విచారముతో చేరిరి.

ముని శిష్యులు, భరత శత్రుఘ్నులను ఆశ్రమ మర్యాదలతో వింజామరలు వీచుచూ తోడ్కొని వచ్చిరి. ఆ ఆసనముల చెంతకు వచ్చిన తోడనే, భరత శత్రుఘ్నులు శిరస్సు వంచుకొని నమస్కరించి, ముని శిష్యుల హస్తములందున్న వింజామరలను తీసుకొని రెండు ఉన్నత సింహాసనములకు అటు ఒకరు, ఇటు ఒకరు నిలుచొని వింజామరలతో ఆ సింహాసనములకు సేవలు సలిపిరి. చేరిన అయోధ్యావాసులు, ఎవ్వరూ ఆసీనులు కానట్టి ఆ సింహాసనములకు సేవ చేయుచున్న భరత శత్రుఘ్నులను చూచి ఆశ్చర్యపడిరి. వారలను సింహాసనములపై ఆసీనులు కమ్మని ముని కోరగా, భరత శత్రుఘ్నులు నమస్కరించి, “స్వామీ! ఈ స్థానములు, సీతారాములవేకానీ మావి కావు. మాకంతటి అధికారము లేదు. ముని ఆశ్రమములందు

లక్ష్మీనారాయణ సమానులైన సీతారాములు మాత్రమే ఇట్టి ఆసనములందు కూర్చొనుటకు అధికారులు. మేము వారి సేవకులము. మాకు ఈవిధమైన సేవను అందించుటకు అనుజ్ఞ ఇమ్మ”ని కోరిరి. ఈవిధమైన మాటలతో అందుచేరిన ప్రజలు, ఋషులు, ముని శిష్యులు పరమానందపడి భరత శత్రుఘ్నులయొక్క రామభక్తిని వర్ణించిరి; ఆనందబాష్పముల రాల్చిరి. వారి విశ్వాసమునకు మునులుకూడనూ పరమానందపడిరి. తెచ్చిపెట్టిన ఫలహారములు, పండ్లు, కంద మూలాదులను ఆ సింహాసనములకే నైవేద్యముగా నొసంగి, అందులో సీతారాముల స్వరూపభావములను చిత్రించుకొని, వారి ప్రసాదములుగా భావించి ఒక్క పర్యాయము ఆ ఫలహారములలో అణుమాత్రము త్రుంచుకొని కన్నుల కద్దుకొని భుజించిరి. సీతారాముల వియోగబాధతో మేమీ విందులను ఆరగింప లేమనియు, మునివర్యులు క్షమించవలెననియూ ప్రజలూ, పరివారము, భరద్వాజ ఋషులవారిని క్షమాపణ వేడిరి. ముని ఎంత వైభవముగా విందు ఏర్పాటు చేసెనో అంత అలక్ష్మ్యముగా అయోధ్యా వాసులు దానిని తిరస్కరించిరి. ఆరగింప మనస్కరింప లేదనియూ, రామదర్శనమే మాకు అమృతపాన మనియూ, ఆ క్షణమునకై తహతహలాడుచుండిరి. ముని చేయునదిలేక వారి ఇష్టప్రకారమే అనుమతించెను.

తెలతెలవారగనే అందరూ ప్రయాణమునకు సిద్ధమైరి. అందరూ మునివర్యులకు నమస్కరించి, సెలవు తీసుకొని ఆశ్రమమును వీడిరి. మార్గమును చూపించు సేవకులు ముందు నడచుచుండ మిగిలిన రథములు పల్లకీలు వారిని అనుసరించెను. ఈరీతిగా నడచుచూ, మూర్తీభవించిన అనురాగమే అనునట్లు భరతుడు నిషాదపతి మెదమీద హస్తములు వేసి నడచుచుండెను. పాదములకు రక్షలుకానీ, పైన గొడుగుకానీ లేదు. పెట్టనివ్వలేదు, పట్టనివ్వలేదు, అది వారి వ్రతము. ఒక మేఘము తాసిగ్గుపడి నీడనిచ్చెను.

భూమి జాలినొంది మృదుమధురముగా మారెను. వాయువు చల్లని పిల్లవాయువులుగా మారి వీచెను.

ఆ దినము సాయంకాలమునకు యమునా తీరమును చేరి అక్కడ విశ్రమించిరి. రాత్రికి రాత్రి లెక్కలేనన్ని పడవలు యమునానదిలో కనిపించెను. తెలతెలవారగనే ఏక కాలముననే అందరూ నదిని దాటిరి. స్నానములాచరించి అటువైపున నదికి నమస్కరించి ప్రయాణము సాగించిరి. అక్కడనుండి భరత శత్రుఘ్నులు సాధువుల వేషమును ధరించిరి. వారి వెంట మంత్రులు, మిత్రులు, సేవకులు, సీతారాములను స్మరించుచూ నడిచిరి.

మధ్యమధ్య అడ్డుతగిలిన పల్లెలవారు, నదీ తీరమునకు జలనిమిత్తమై వచ్చిన స్త్రీలు, దుత్తలు క్రింద పెట్టి రెప్పవాల్చుక వీరలను చూచుచూ, మొన్న వెళ్లిన రామలక్ష్మణులే వీరుగా ఉన్నట్లున్నది; ఆనాడు సీతాసమేతులై వెళ్లిరి; ఈనాడు చతురంగబలసమేతులై వచ్చుచున్నారు. సీత ఎక్కడున్నదో అని ఆమె నిమిత్తమై అటూ ఇటూ చూచుచూ, వారిలో వారు విచారించుచుండిరి. అయితే, ఆ స్త్రీల పలుకులలో యథార్థము లేకపోలేదు. ఆనాటి రామలక్ష్మణులు రూపవయశ్శీల లావణ్యములతో కళకళలాడుచుండిరి. వీరి ముఖములు ఖేదముతో కూడియున్నవి. అందుచేత వారే వీరు కాకపోవచ్చునని మరొకరు జవాబు చెప్పుకొనుచుండ పరివారములోని గూఢచారులు విని భరత శత్రుఘ్నులకు తెలిపిరి. ఇంతలో వారు విచారించి, ఈ ఇరువురూ శ్రీరామచంద్రుని సోదరులనియూ, వారు శ్రీరామచంద్రుని సందర్శనార్థమై వెళ్లుచున్నారనియూ తెలిసికొని అందులో ఒక గడుసు స్త్రీ నిర్దాక్షిణ్యముగా ఈరీతిగా పలికెను - “సఖీ! తండ్రి ఇచ్చిన రాజ్యమును ఏలుతూ, తానే రాజునైతి నన్న గడుసుతనముతో, రాములను దర్శించుటకు చతురంగ బలసమేతుడై వెళ్లుటకు సిగ్గులేదు” అని అన్నది.

అంతలో మరొక స్త్రీ, “అక్కా! అట్లనకు. మన దశరథ మహారాజునకు అట్టి కరిన బుద్ధులుగల బిడ్డలు పుట్టరు. చతురంగబలసమేతముగా వెళ్లి రామచంద్రుని ప్రార్థించి, అయోధ్యకు కొనిపోవుటకై వెళ్లుచుండ వచ్చును” అని అనగనే మూడవ స్త్రీ, “అవునవును. ఏ పుట్టలో ఏ పామో ఎవరు చెప్పగలరు?! ఎవరెవరి భావములు ఎట్టి ఉన్నతస్థాయిలో ఉండునో నిర్ణయించ ఎవరి తరము?! రామచంద్రుడు సత్యవాక్పరిపాలకుడు కదా! పదునాలుగు సంవత్సరములు పూర్తికాక మునుపే ఎవరు వచ్చి ప్రార్థించినా తాను అయోధ్యకు వెళ్ళదనే నా ఉద్దేశము” అని ఆమె ఉత్తమ భావములను ప్రకటించెను. ఈరీతిగా పల్లె పడుచులు మాట్లాడుకొను విషయములన్నియూ గూఢచారులవలన భరత శత్రుఘ్నులు వినిరి. రామతత్త్వమును ప్రజలెంత బాగుగా గ్రహించిరన్న విషయమును తలంచి తమలో తాము ఆనందించిరి.

ఈవిధంగా మార్గమధ్యములందు సంభాషించుచు రాముని గుణగణములను భరత శత్రుఘ్నులు వినుచు రాముని స్మరించుచూ నడచిరి. వీరికి ఎదురుగా కొందరు బ్రహ్మచారులు, ఋషులు, మునులూ అత్యంతానందభరితులై రాముని గుణగణములను వర్ణించుకొంటూ వచ్చుచుండిరి. వారిని చూచి భరత శత్రుఘ్నులు నమస్కరించిరి. వారి రాక యెక్కడినుండి? అని విచారించిరి. అందులో బ్రహ్మచారులు ఉప్పొంగి వచ్చు ఆనందమును అణచుకొనలేక, మేము సీతారామలక్ష్మణులను సందర్శించి వచ్చుచున్నామని తెలుపగనే భరత శత్రుఘ్నులు ఉట్టిపడు ఆనంద బాష్పములను రాల్చుచూ, “మీరెంత ధన్యాత్ములు! మా సీతారామలక్ష్మణులు ఎట్లున్నారు? ఎక్కడున్నారు?” అని ఆతురతతో వారిని నానావిధముల కుశలప్రశ్నలు వేసి ఆనందించిరి. అయితే ఇంకా కొంత దూరమున్నదని విని ఆనాటి రాత్రికి అక్కడ నిలిచిరి.

(సశేషం)



సంక్రాంతి సందేశం:

పంచభూతాలే పరమాత్మ స్వరూపాలు

“యోగ్యతను పురస్కరించుకొనియే మానవుడు ధర్మంలో ప్రవేశిస్తాడు. దానముచేతనే కీర్తిని సంపాదించగలడు. సత్యముచేతనే స్వర్గమును పొందగలడు. సద్గుణములచేతనే సర్వ సుఖములను అనుభవించగలడు. స్వర్గమును పొందవలెనన్నను, సుఖముననుభవించవలెనన్నను, కీర్తిని పొందవలెనన్నను యోగ్యత అత్యవసరం.”

ప్రతి పర్వదినముకూడను సంఘశ్రేయస్సును పురస్కరించుకొని ఏర్పడినవే. ఈ సంక్రాంతి భారతీయులకు అత్యంత ప్రధానమైనది. ఈనాడు మకర రేఖపై ప్రవేశించిన సూర్యుడు ఉత్తర దిశగా తన ప్రయాణమును ప్రారంభిస్తాడు. ఉత్తరమార్గం చాలా ఉత్తమమైనది. ఉత్తర దిశన హిమాచలము ఈశ్వరుని నివాస స్థానము. హిమమనగా తెల్లగా, చల్లగా ఉండేది; అచలమనగా స్థిరమైనది, నిశ్చలమైనది. కనుక

పవిత్రంగా, పరిశుద్ధంగా, నిర్మలంగా, నిశ్చలంగా ఉండే హృదయమే హిమాచలము. మనం బాహ్యమైన రీతిలో హిమాచలానికి ప్రయాణం చేయనక్కరలేదు, మన బుద్ధిని హృదయంవైపు మరల్చితే చాలు; అక్కడే ఈశ్వరుడున్నాడు. హృదయవాసియైన భగవంతుడి కోసం ఎక్కడో బయటి ప్రదేశంలో వెతకడం మూర్ఖత్వం. భగవంతుడు ఏదో ఒక మందిరంలోనో, లేక మసీదులోనో, లేక చర్చిలోనో ప్రత్యేకంగా లేడు;

మానవుని హృదయమునందే ఉన్నాడు. హృదయమే భగవంతునిదిరము. కానీ దురదృష్టవశాత్తు ఈనాడు అనేకమంది దేవుడు కేవలం తిరుపతిలో, లేక రామేశ్వరంలో, లేక బద్రిలో ఉన్నాడని భావించి ఎంత దూరమైనా ఛార్జీలు పెట్టుకొని పోతున్నారు. కానీ దేవుడు నీ హృదయంలోనే ఉన్నాడని చెబితే ఎవ్వరూ నమ్మడం లేదు.

అష్ట దశములే అష్ట భార్యలు

ప్రతి మానవుడు షట్చక్రములతో కూడియున్నాడు. ఇందులో ప్రధానమైనవి రెండు. ఒకటి హృదయ చక్రము, రెండవది సహస్రార చక్రము. హృదయ చక్రమునకు ఎనిమిది దశములున్నాయి. ఈ అష్ట దశములకు అధిపతి భగవంతుడే. ఇంక, సహస్రార చక్రము వేయి దశములతో కూడినది. ఒక్కొక్క దశమునకు పదహారు కళలున్నాయి. కనుక, ఈ సహస్రారములోని పదహారువేల కళలే పదహారు వేలమంది గోపికలనీ, హృదయచక్రములోని అష్ట దశములే కృష్ణుని అష్టభార్యలనీ బోధించింది భాగవతము. సహస్రార పద్మము శిరస్సునందు ఉంటున్నది. పూర్వం మహర్షులు, యోగులు అష్ట దశములతో కూడిన హృదయ కమలమును ఆధారం చేసుకొనియే సహస్రారంలో ప్రవేశించేవారు. హృదయ కమలమును ఆధారం చేసుకొనక సహస్రార పద్మంలో ప్రవేశించుటకు వీలుకాదు. అయితే హృదయ కమలం యొక్క అష్టదశము లేవి? ప్రేమ, సత్యము, సహనము, శాంతి, త్యాగము, దయ, అందము, ఆనందము. ఈ ఎనిమిదీ భగవత్స్వరూపములే. అనగా, భగవంతుడైన కృష్ణుడు ప్రేమస్వరూపుడు, సత్యస్వరూపుడు, త్యాగ స్వరూపుడు, దయాస్వరూపుడు, ఆనందస్వరూపుడు. ఇలాంటి కృష్ణుని నిమిత్తమై ఆనాటి గోపికలు, స్వాతి చినుకులకోసం పరితపించే చకోర పక్షులవలె, ఎన్ని శ్రమలు పడ్డారో మీరు చక్కగా విచారణ చేయాలి.

గోపికలనగా ఎవరు?

ఈ ప్రపంచంలో జలమునకు ఏమాత్రము కొదువ లేదు. ఎక్కడ చూసినా ట్యాంకులున్నాయి, నదులు ఉన్నాయి, సముద్రాలున్నాయి. కానీ చకోర పక్షులు ఈ జలమును ఆశించక కేవలం ఆకాశంనుండి పడే స్వచ్ఛమైన, నిర్మలమైన జలమును మాత్రమే గ్రోలి తృప్తిపడతాయి. అదేవిధంగా, గోపికలుకూడా తమ లక్ష్యమును నీలమేఘశ్యాముడైన కృష్ణునిపైనే పెట్టుకొని జీవిస్తూ వచ్చారు. నీలిరంగులో మేఘం కనిపించినా సరే, అది కృష్ణుడే అని భావించేవారు. అసలు గోపిక లనగా ఎవరు? 'గో' అనగా వేదమనీ, గోవు అనీ, భూమండలమనీ, వాక్కు అనీ నాలుగర్థములున్నాయి. కనుక, గోపికలనగా వేదము నుచ్చరించినవారనీ, గోవులను సంరక్షించినవారనీ, భూమిని పోషించిన వారనీ, వాక్కుచేత భగవత్స్వరూపాన్ని నిరూపించిన వారనీ నాలుగు రకములైన అర్థములను తీసుకోవచ్చు. "క్షీం కృష్ణాయ గోవిందాయ గోపీజనవల్లభాయ స్వాహా" అని కృష్ణుణ్ణి వర్ణిస్తూ వచ్చారు గోపికలు. ఈ ఐదు పదములకు వారు ఏ అర్థములను స్వీకరించా రనేది మనం కొంత విచారించాలి. 'క్షీం' - అనగా భూమి, 'కృష్ణాయ' - జలము, 'గోవిందాయ' - అగ్ని, 'గోపీజనవల్లభాయ' - వాయువు, 'స్వాహా' - ఇది ఆకాశము. అనగా, భగవంతుడు పంచభూత స్వరూపుడు. కనుక, భగవంతుడు లేని స్థానం లేదు. ప్రతి కణమునందు, ప్రతి అణువునందు చిద్రూపుడైన భగవంతుణ్ణి దర్శించారు గోపికలు.

క్రోధమే పెనుభూతం

పాండవులు అరణ్యవాసం చేస్తున్న సమయంలో ఒకనాడు కృష్ణుడు వారి యోగక్షేమాలను విచారించే నిమిత్తమై అరణ్యానికి వెళ్ళి ఒకరాత్రి అక్కడే ఉన్నాడు. రాత్రిపూట సెక్యూరిటీ నిమిత్తమై పాండవులు ఒక్కొక్కరు ఒక్కొక్క గంటసేపు పహారా కాస్తూ వచ్చారు.



ఆ రాత్రి తనకుకూడా ఒక గంటసేపు పహారా కాయదానికి అవకాశమివ్వమని ధర్మజుణ్ణి కోరాడు కృష్ణుడు. ధర్మజుడు అంగీకరించాడు. పాండవులు పహారా కాస్తున్న సమయంలో ఒక భూతం పెరిగి పెరిగి పెద్దదవుతూ వారికి కనిపించింది. కానీ వారు దానినేమీ చేయలేకపోయారు. ఇంక, కృష్ణుని వంతు వచ్చింది. అప్పుడు ధర్మజుడు, “కృష్ణా! ఈ అడవిలో ఒక పెనుభూతమున్నది. అది మిమ్మల్నేమైనా బాధ పెడుతుందేమో! కనుక, మీరు వెళ్ళవద్దు” అన్నాడు. కృష్ణుడు, “ధర్మజా! నేను దైవముననే సత్యాన్ని నీవు గుర్తిస్తే ఎందుకు నీకీ సందేహం కల్గింది? ఇది నీ బలహీనత. ఆ భూతం నన్నేమీ చేయలేదు. దాని సంగతి నేను చూస్తాను” అన్నాడు.

కృష్ణుడు రాత్రి రెండు గంటలనుండి మూడు గంటలవరకు డ్యూటీ చేశాడు. మూడు గంటలకు

అర్జునుడు డ్యూటీలో ప్రవేశించే సమయానికి కృష్ణుడు హాయిగా కూర్చుని నవ్వుతూ కనిపించాడు. ఎక్కడా దయ్యం లేదు, భూతం లేదు! అర్జునుడు ఆశ్చర్యంతో, “కృష్ణా! ఆ దయ్యాన్ని మీరేమైనా పారద్రోలినారా?” అని అడిగాడు. కృష్ణుడు, “అర్జునా! నేను దానిని పారద్రోలనక్కరలేదు. ఎందుకంటే అది దయ్యం కాదు, భూతం కాదు, పిశాచి కాదు. అది మీ మనోభావాల యొక్క ప్రతిబింబమే. మీ క్రోధమే మీకు దయ్యం రూపంలో కనిపించింది. మీకు దానిపై క్రోధం అధికమయ్యేకొలది దాని స్వరూపంకూడా పెరిగిపోతూ వచ్చింది. నాకు మాత్రం దానిపై ద్వేషం లేదు, క్రోధం లేదు. అది కూడా నా అంశమేనన్న భావంతో నేను ఆనందిస్తూ ఉన్నాను. కనుకనే, అది కనిపించకుండా పోయింది” అన్నాడు.

నిజానికి మనకెవ్వరూ శత్రువులు లేరు, ద్వేషులు లేరు. మన ద్వేషమే మనకొక పెద్ద దయ్యంగా కనిపిస్తుంది. మన క్రోధమే మనకొక పెద్ద శత్రువుగా కనిపిస్తుంది. మనలోనున్న దుర్గుణములే మన శత్రువులు. కనుక, ప్రేమను అభివృద్ధి గావించుకోండి, అప్పుడు మీ ముందు ప్రేమస్వరూపమే కనిపిస్తుంది. “తన కోపమే తన శత్రువు, తన శాంతమే తనకు రక్ష, తన సంతోషమే స్వర్గము, తన దుఃఖమే నరకము” కనుక, మీరెప్పుడూ శాంతంగాను, ఆనందంగాను ఉండండి. మీరెవరిపైనో కక్ష సాధించాలనుకుంటే మీలో ద్వేషం పెరుగుతూ వస్తుంది. దానివల్ల నష్టపోయేది ఎవరో కాదు, మీరే! ఈ సత్యాన్ని కృష్ణుడు పాండవులకు బోధించాడు. అప్పటినుండి పాండవులు తమలోని ద్వేషాన్ని సంహరించుకొన్నారు. అందుచేతనే మహాభారత యుద్ధంలో విజయాన్ని సాధించగల్గారు.

ఆత్మత్వప్రియే అసలైన బహుమతి

విద్యార్థులారా! మీరు ఆటల పోటీలలో పాల్గొని అనేక బహుమతులు అందుకొంటున్నారు. కానీ ఏ

బహుమతి ముఖ్యమైనది? వారు, మీరు ఇచ్చేది కాదు, ఆత్మతృప్తియే అసలైన బహుమతి. “నా కర్తవ్యాన్ని నేను చక్కగా నిర్వహించాను, నా డ్యూటీ నేను చేశాను” అని ఆత్మతృప్తిని మీరు పొందాలి. ఈనాడు నేను మీకు బహుమతులివ్వాలని మీ వార్డెన్లు నన్ను కోరారు. కానీ బహుమతులివ్వడానికి నా మనస్సు అంగీకరించలేదు. ఎందుకంటే, ఉన్న ఒక్క మతివల్లనే మీరు ఎన్నో అవస్థలకు గురియౌతున్నారు, ఇంక బహుమతులిస్తే మీరు ఏ గతిపడతారో! అందులోను “బ్రహ్మచారి శత మర్కటః” అన్నారు. నూరు కోతుల బుద్ధి బ్రహ్మచారిది. అది చాలదన్నట్లు మీకు ఇంకా బహుమతులను ఇవ్వడం నాకిష్టం లేదు. అయితే మీరు ఏవిధమైన బహుమతి పొందాలి? “నీవు మంచివాడవు” అనే పేరు నా నుండి పొందాలి.

నా ప్రోఫర్టీ మీరు, మీ ప్రోఫర్టీ నేను

విద్యార్థులారా! మీ ఇన్స్టిట్యూషన్స్ ఒక్కొక్కదానికి ఒక్కొక్క సిల్వర్ కప్పును ప్రైజుగా ఇస్తున్నాను. ఇవి కేవలం సంస్థలకు ఇచ్చినానని అనుకోకండి, ఎవరికి వారు స్వామి నాకే ఇచ్చారని భావించి ఆనందించండి. ‘ఫండమెంటల్ లవ్’ను పెంచుకోండి, ‘ఇండివిజువల్ లవ్’ కాదు. నీవు, నేను, వారు అందరూ చేరి ఒక్కటే అనే ఏకత్వాన్ని మీరు అభివృద్ధిపర్చుకోవాలి. ఈనాడు ప్రపంచమంతా ఏకత్వాన్ని అనేకత్వంగా విభజించుకొని అశాంతికి గురియవుతున్నది. మీరీ ప్రపంచంలో ప్రవేశించి అనేకత్వాన్ని ఏకత్వంగా మార్చుటకు ప్రయత్నించాలి. అదే మీరు నాకివ్వవలసిన ప్రైజు. మీరందరూ నా ప్రోఫర్టీ, నేను మీ ప్రోఫర్టీ. కాబట్టి నన్ను మీరు పంచుకోండి, నేను మిమ్మల్ని పంచుకుంటాను. భక్తి పేరుతో పూజలు, వ్రతాలు, భజనలు చేస్తే చాలదు. “దైవం నావాడు” అనే హక్కును మీరు సంపాదించాలి. దైవం నావాడని నీవనుకున్నప్పుడు దాని రిఫ్లెక్షన్, రియాక్షన్, రీసౌండ్

ఫలితంగా దైవం “నీవు నావాడవు” అంటాడు. కనుక నన్ను మీవాడుగా భావించుకోండి. సహజంగానే మీరు నావారుగా వచ్చేస్తారు. మీకు తెలియదుగాని మొన్న క్రికెట్ మ్యాచ్ (శ్రీ సత్యసాయి యూనిటీ కప్) కోసం ఇక్కడకు వచ్చిన ఒక ఆటగాడు నాతో ఒక మాట చెప్పాడు. అతడు ఇక్కడకు వచ్చిన తరువాత అతని పని విజయవంతమైనదని టెలిగ్రామ్ వచ్చింది. “స్వామీ! నా పని నేనేమీ చేసుకోలేదు. ఇది నా స్వామి పని అనుకొని ఇక్కడకు వచ్చేశాను. నేను స్వామి పని చేశాను, స్వామి నా పని చేశారు” అన్నాడు. అట్లే, మీరు స్వామి పనులన్నీ చేయండి, మీ పనులన్నీ నేను చేస్తుంటాను. ప్రతి కర్మను దైవకర్మగా విశ్వసించండి.

పల్లెసేవయే పరమాత్మ సేవ

విద్యార్థులారా! మీరు విద్యాభ్యాసం పూర్తి చేసుకొని మీ స్వస్థానములకు వెళ్ళిన తరువాత మీ పరిసర గ్రామాలలో ప్రవేశించి సేవ చేయండి. మీరు చదివిన చదువులను, విన్న విషయాలను, స్వామి బోధలను మీరు ఆచరించి వారికి బోధించండి. అహంకారాన్ని చంపుకొని వినయవిధేయతలతో గ్రామాలలో ప్రవేశించాలి. “మీ గ్రామంలో సేవకోసం వచ్చామ”ని చెప్పకూడదు. “ఇది నా గ్రామం. గ్రామసేవ చేయడం నా కర్తవ్యం” అని భావించి సేవ చేయాలి. అదే నిజమైన సేవ. ప్రతి పల్లెలోను ప్రవేశించి దీనులకు, దిక్కులేనివారికి సహాయం చేయండి. పల్లెసేవయే పరమాత్మసేవగాను, గ్రామసేవయే రామసేవగాను భావించుకోండి. రాముడు, గ్రామము వేరు కాదు. ఒక్క రాముణ్ణి పూజించే బదులు అనేక రామస్వరూపాలను సేవిస్తే మీకెంతో ఆనందం కలుగుతుంది. అనంత స్వరూపుడైన భగవంతుణ్ణి చిన్న ఫ్రేముకి, జేబులో చిన్న ఫోటోకి పరిమితం చేస్తే భగవత్త్వానికే కళంకం తెచ్చినట్లవుతుంది. విశ్వమంతా భగవత్స్వరూపమే. అలా భావించినప్పుడే మీరు నిజమైన భక్తులవుతారు.

అనంతస్వరూపుడైన భగవంతుని మీరు అనంత స్వరూపంలోనే ఆరాధించాలి. ఎవరు కనిపించినా చేతులు జోడించి 'ఓం' అనండి, లేక 'రాం' అనండి. మీరు ఫోనులో మాట్లాడేటప్పుడు 'హలో' అంటారు. ఇంకా కొంతమంది ఏవేవో పిచ్చిపిచ్చి పదాలను ఉపయోగపెడుతుంటారు. వీటికి బదులు భగవన్నామాన్ని ఉచ్చరించండి. ఎవరు ఏమైనా అనుకోనివ్వండి. ఎవరేమనుకున్నా మీకు వచ్చిన నష్టమేమిటి?! ఈవిధమైన ఆత్మవిశ్వాసాన్ని మీరు అభివృద్ధి చేసుకోండి. అదే మీకు నిజమైన భద్రత, యోగ్యత కూడా.

విద్యార్థులారా! మీరు పాసైన తక్షణమే పర దేశాలకు వెళ్ళడానికి అప్లికేషన్ పెట్టుకోకండి. మీరు ఇండియాలో పుట్టారు, ఇండియాలో పెరిగారు, ఇండియాలో చదివారు, ఇండియా తిండి తిన్నారు, ఇండియా గాలి పీల్చారు. కనుక, ఇండియాకు తగిన సేవచేయండి. "జననీ జన్మభూమిశ్చ స్వర్గాదపి గరీయసీ", మిమ్మల్ని కని పెంచి పెద్దచేసిన మాతృభూమిని వదలిపెట్టి విదేశాలకు పోయి సేవ చేయడం బానిసత్వం. మీరు మాస్టర్స్ గా తయారు కావాలి, బానిసలు కాకూడదు.

(తేదీ 14-1-1998)

SRI SATHYA SAI GENERAL HOSPITAL

Prasanthi Nilayam, Anantapur District, Andhra Pradesh- 515134

email: hrmgh@sssihms.org.in

Phone: 08555-287256, 289409

Applications are invited for the following posts:

1. Department of Obstetrics & Gynecology

Post: Consultant/ Junior Consultant/ Senior Resident

Qualification: M.D./M.S./D.N.B (OB&GY) with relevant experience

2. Department of Anesthesiology

Post: Senior Resident /Junior Consultant

Qualification: M.D./D.N.B. (Anaes)/D.A.

3. Administrative Officer (Honorary post)

Minimum 10 years experience in administrative matters

4. Electrical & Electronics Engineer (Honorary post)

Minimum 10 years experience

Medical Superintendent

బాబా ఆదర్శం మానవాళికి శిరోధార్యం

ఆ

భారత ఉపరాష్ట్రపతి గౌ|| శ్రీ వెంకయ్యనాయుడుగారి ప్రసంగం

బు



శ్రీ సత్యసాయిబాబావారి 92వ జన్మదిన సందర్భంగా ‘శ్రీ సత్యసాయి ఆర్కైవ్స్’ భవనాన్ని ప్రారంభించడం నా అదృష్టంగా భావిస్తున్నాను. రాబోయే శతాబ్దాలలో భక్తులు స్వామివారు అనుగ్రహించిన దివ్యసృష్టులను, సందేశాన్ని సంస్కరించుకునే మహదవకాశాన్ని ఈ ‘ఆర్కైవ్స్’ కల్పిస్తుంది.

శ్రీ సత్యసాయిబాబావారు చరిత్ర సృష్టించారు. ఆ చరిత్రను మనం భావితరాలకు అందించవలసి ఉంది. దేశాన్ని mighty (శక్తిమంతం)గా రూపొందించేందుకు IT ని (సమాచార సాంకేతిక పరిజ్ఞానమును) సక్రమంగా వినియోగించుకోవలసిన duty (బాధ్యత) మనపై ఉన్నది. ఆవిధమైన సాంకేతిక పరిజ్ఞానంతో రూపుదిద్దుకున్న

ఈ ‘ఆర్కైవ్స్’లో బాబావారి సందేశాన్నిగురించిన నిర్దుష్టమైన సమాచారం నిక్షిప్తమైయున్నది. నా దృష్టిలో ఇటువంటి information with conformation అనేది అత్యంత శక్తిమంతమైనది. అజ్ఞానాన్ని నిర్మూలించి జ్ఞానజ్యోతిని వెలిగించి, రాబోయే తరాలకు బాబావారిని గురించిన నిర్దుష్టమైన సమాచారం అందించడానికి ఈ పవిత్రమైన కార్యాన్ని చేపట్టిన ట్రస్టు సభ్యులను, ప్రొ|| వేంకట్రామన్, శ్రీ సుధీర్ భాస్కర్ తదితరులను అభినందిస్తున్నాను.

ఈనాడు ఇక్కడ ప్రపంచం నలుమూలలనుండి వచ్చిన భక్తులను చూస్తూంటే ఎంతో ఆనందంగా ఉంది. జస్టిస్ వేంకటాచలయ్య వంటి మేధావులు, పలువురు ప్రముఖులు బాబావారి జన్మదినోత్సవంలో పాల్గొనడానికి విచ్చేసియున్నారు. కానీ, నేను రేపటి దినం మరోచోట ‘కాన్వోకేషన్’లో పాల్గొనవలసి ఉండడంచేత ఈ జన్మదిన వేడుకల్లో పాల్గొనలేకపోతున్నాను. నవంబరు 23న వచ్చి ‘ఆర్కైవ్స్’ భవనాన్ని ప్రారంభించవలసిందిగా శ్రీ రత్నాకర్ నన్ను ఆహ్వానించినప్పుడు, ఇంతటి చారిత్రాత్మకమైన ఘట్టంలో పాల్గొనే అవకాశం లేకపోతున్నదే అని బాధ కలిగింది. ఐతే, ప్రారంభోత్సవాన్ని ఒకరోజు ముందు గనుక ఏర్పాటు చేస్తే తప్పక రాగలనని తెలియజేశాను. అసలు ఫంక్షన్ ఏర్పాటు చేసినా చేయకపోయినా ఫరవాలేదు; వచ్చి ఇక్కడ సమావేశమైన భక్తులను చూస్తే శ్రీ సత్యసాయిబాబావారిని దర్శించుకున్నట్లే అని నా భావన.

నేను తొలిసారి బాబా సన్నిధికి వచ్చినప్పుడు శ్రీ లాల్ కృష్ణ అద్వానీగారితో కలసి వచ్చాను. అద్వానీగారు నన్ను పరిచయం చేయబోగా, “నాకు తెలుసు, వెంకయ్య నాయుడు” అంటూ స్వామివారు “నీ ఆరోగ్యం ఎలా ఉంది?” అని నన్నడిగారు. నిజంగానే ఆరోజుల్లో నాకు

ఆరోగ్య సమస్య ఉండినది. కానీ, ఆ సంగతి వారికెలా తెలిసిందని ఆశ్చర్యపోయాను. “టెన్షన్ పెట్టుకోవద్దు. అన్నీ సర్దుకుంటాయి” అన్నారు.

మన పురాణాలు, “మానవసేవయే మాధవసేవ” అని చెప్తున్నాయి. బాబావారి బోధనల సారాంశం కూడా ఇదే - ప్రేమ, ఆప్యాయత. వారిని దర్శించుకుంటే చాలు, సగం సమస్యలు తొలగిపోతాయి. వారి అనుగ్రహభాషణమును ఆలకించి ఆచరిస్తే చాలు, మిగిలిన సమస్యలు కూడా పరిష్కారమవుతాయి. మనమంతా ఒక్కటే.

అందరం సమాజశ్రేయస్సుకోసం పాటుపడాలి అని వారు బోధించారు. ప్రేమ, సేవ, శాంతియుత సహజీవనమే మానవాళికి స్వామివారు తమ జీవితంద్వారా అందించిన సందేశం. వారి సందేశాన్ని అందుకున్న మనమంతా ధన్యులం. ప్రజల జీవితాలలో, మనస్సులలో సత్పరిణామం గొనివచ్చిన బాబావారు భక్తులకు ప్రేమైక దైవం, మిగిలినవారి దృష్టిలో విశ్వగురువు; మానవసేవకు లక్షలాదిమందిలో ప్రేరణ కల్పించిన గొప్ప మానవతావాది. ఇటీవలి కాలంలో ఇన్ని దేశాల్లో ఇంతమందిని ప్రభావితం చేసినవారు మరెవ్వరూ లేరు. బాబా తమ దివ్యధామం చేరుకున్న తరువాతకూడా వారి ఆశీస్సులతో 130 దేశాలలోని ప్రజలు వారి దివ్యబోధనలను అనుసరిస్తూ సేవలలో పాల్గొంటున్నారు.

సనాతనమైన సంస్కృతిగల పరమ పావనమైన భారత దేశంలో పుట్టినందుకు నేనెంతో గర్వపడతాను. ఆది కాలమునుంచి, వేదకాలమునుంచి, పుణ్యకాలమునుంచి, పురాణకాలమునుంచి మన పూర్వీకులు అనుభవించి రంగరించి మేళవించి మనకందించిన జీవనసత్యం ఏదైతే ఉన్నదో ఆ వారసత్వం మనకందరికీ కూడా జవసత్వాల నిస్తుంది. దానిని స్ఫూర్తిగా తీసుకుని మనం ముందుకు సాగాలి. ప్రపంచానికి భారత్ అందించిన గొప్ప కానుక ఆధ్యాత్మికతత్వం. ప్రపంచం భారతదేశాన్ని ఆధ్యాత్మిక రాజధానిగా పరిగణిస్తోంది. మనకా స్థాయి కలిగించిన



సర్వాంగ సుందరంగా రూపుదిద్దుకున్న ‘శ్రీ సత్యసాయి ఆర్మైవ్’

ఆధ్యాత్మిక నాయకులు బాబావారు. కుగ్రామమైన పుట్టపర్తి ముఖచిత్రాన్నే మార్చివేసి ప్రపంచపటంలో ప్రముఖ స్థానం కల్పించారు. బాబావారి ఆశీస్సులతో పుట్టపర్తి ఈనాడు నిత్యవైతన్యవంతమై ప్రపంచవ్యాప్తంగా ప్రసిద్ధి గాంచిన ఆధ్యాత్మికక్షేత్రంగా విరాజిల్లుతోంది. బాబావారు త్రాగునీటి సదుపాయం కల్పించి గ్రామస్థుల జీవితాల్లో గొప్ప మార్పు తెచ్చారు. విద్యద్వారా విద్యార్థులలో విలువలను ఎలా పెంపొందించవచ్చునో చేసి చూపించారు. పేదల ఆరోగ్య సంరక్షణకు చర్యలు తీసుకున్నారు. ఏ నాగరికతయైనా వర్ధిల్లడానికి అవసరమైన విద్య, వైద్యం, త్రాగునీరు వంటి మౌలిక వసతులన్నీ కల్పించారు. ప్రభుత్వాలకు సహితం సాధ్యంకాని సేవాపథకాలను విజయవంతంగా అమలు చేశారు. బాబావారు పేదలకు అందిస్తున్న సేవలు నన్ను విశేషంగా ఆకట్టుకున్నాయి. బాబా ఆశీస్సులతో ఇక్కడ 25 లక్షల ఆపరేషన్లు ఉచితంగా జరిగాయని విన్నాను.

నిజం చెప్పాలంటే, నేను పుట్టపర్తికి రాకపూర్వం భక్తుడిని కాదు. కానీ, ఇక్కడికి వచ్చి స్వయంగా చూసిన తరువాత, ఇక్కడి క్రమశిక్షణ, కఠోర పరిశ్రమ, విద్యార్థులకు అందుతున్న ప్రేరణ ఇవన్నీ గమనించి ఎంతో ప్రభావితమయ్యాను. ముఖ్యంగా విద్యార్థులలో భారతీయ సంస్కృతి, సంప్రదాయాలపట్ల అవగాహన కల్పిస్తున్నారు. విద్యారంగానికి ఇది బాబావారు చేసిన అత్యంత విశిష్టమైన సేవ.



గౌ|| భారత ఉపరాష్ట్రపతి శ్రీ వెంకయ్యనాయుడుగారిచే 'శ్రీ సత్యసాయి ఆర్కైవ్స్' ప్రారంభోత్సవ దృశ్యాలు

ప్రపంచంలో గ్రీసు, బాబిలోనియా, ఈజిప్టు వంటి నాగరికతలెన్నో కాలగర్భంలో కలసిపోయినా భారతీయ నాగరికత మాత్రం నేటికీ సజీవంగా ఉండడానికి కారణం, అందులోని విశ్వమానవ సౌభ్రాతృత్వ భావనే! “సర్వే జనాః సుఖినో భవంతు” అన్న ఆకాంక్షకు ప్రతిరూపం మన సంస్కృతి. సర్వధర్మ సమభావనను విశ్వసించే జాతి మనది. లౌకిక వాదం మన జన్మవుల్లోనే ఉంది. మన సంస్కృతీ సంప్రదాయాలపట్ల మనం గర్వపడాలన్నది శ్రీ సత్యసాయి బోధనల సారాంశం.

సూపర్ స్పెషాలిటీ ఆస్పత్రులు, జనరల్ ఆసుపత్రులు, మొబైల్ ఆసుపత్రులు, ‘నాక్’ కమిటీవారిచేత భారతీయ విశ్వవిద్యాలయ వ్యవస్థకు కలికితురాయిగా ప్రశంస లందుకున్న ఉన్నత విద్యాసంస్థ, రెసిడెన్షియల్ పాఠశాలలు నిర్వహిస్తున్న శ్రీ సత్యసాయి సెంట్రల్ ట్రస్టు ధార్మిక సంస్థయేగాని, మతపరమైన సంస్థ కాదు. ‘హిందూ’, ‘భారతీయ’ అనే పదాలు దేశసంస్కృతిని ప్రతిబింబించే పదాలేకానీ మతాన్ని సూచించే పదాలు కావు.

బాబావారు చూపిన దివ్యపథంలో పయనిస్తూ శ్రీ సత్యసాయి సెంట్రల్ ట్రస్టు అనంతపురం జిల్లాలో లక్షలాది మందికి త్రాగునీరందిస్తోంది. మెదక్, మహబూబ్ నగర్ జిల్లాల్లో కూడా వందలాది గ్రామాలకు ఈ పథకాన్ని విస్తరించింది. కండలేరు రిజర్వాయర్ ఆధునికీకరణ, అక్కడినుండి తమిళనాడులోని పూండీ రిజర్వాయర్ కు

కాలువ నిర్మాణం, తద్వారా చెన్నై నగరానికి త్రాగునీటి సదుపాయం ఇవన్నీ సెంట్రల్ ట్రస్టు చేసిన ప్రజాహిత కార్యక్రమాలకు కొన్ని ఉదాహరణలు మాత్రమే. అనంత పురం జిల్లాలో కొత్తగా 118 గ్రామాలకు త్రాగునీరందించే పథకం పూర్తి చేసింది. ప్రకృతి వైపరీత్యాల సమయంలో సహాయ చర్యలు చేపడుతోంది. నిరాశ్రయులకు ఇళ్ళు నిర్మించి ఇస్తోంది. దేశంలోని వివిధ ప్రాంతాలలో భక్తులు నడుపుతున్న శ్రీ సత్యసాయి స్కూళ్ళకు ఆర్థిక సహాయం అందిస్తోంది. ఇంకా ఇలాంటి సేవాకార్యక్రమాలు ఎన్నో నిర్వహిస్తున్నది. బాబావారి దివ్యమార్గదర్శకత్వంలో విద్య, వైద్యం, త్రాగునీటి రంగాలలో శ్రీ సత్యసాయి సెంట్రల్ ట్రస్టు చేపట్టిన ఈ కార్యక్రమాలు సమాజంపైన, విశ్వమానవాళిపైననే ఎంతో ప్రభావం చూపుతున్నాయి. బాబావారు ఏ స్ఫూర్తితో ఈ సేవలు చేపట్టారో అదే స్ఫూర్తితో సెంట్రల్ ట్రస్టు వాటిని ఎంతో నిరాడంబరంగా, ఆదర్శప్రాయంగా కొనసాగించడం అభినందనీయం.

బాబావారికి మనము చూపించవలసిన గౌరవం ఎటువంటిది? ఇక్కడికి వచ్చి ప్రార్థించడమా? పూల దండలు సమర్పించడమా? విగ్రహాన్ని ప్రతిష్ఠించడమా? గృహాలలో ఫోటో పెట్టుకొని పూజించడమా? బాబావారి బోధనలను పాటిస్తూ సేవలు కొనసాగించడమే మనము వారికి చేయవలసిన సిసలైన ఆరాధన. జాతి, మత, కుల, ప్రాంతీయ భేదాలు లేకుండా బాబావారు చేసిన నిస్వార్థ

సేవే మానవాళికి వారందించిన సందేశం. **“ప్రార్థించే పెదవులకన్నా సేవ చేసే చేతులు మిన్న”** అని చెప్పారు. మానవసేవే మాధవసేవ అన్న సూక్తి భారతీయ సంప్రదాయానికి ప్రతీక. ఒక పర్యాయం నేను భారతీయ సంస్కృతిగురించి మాట్లాడుతుంటే ఒక పిల్లవాడు అడిగాడు, “సార్, ఇతర సంస్కృతులకన్న భారతీయ సంస్కృతి ఏవిధంగా గొప్పది?” అని. “పెద్దలను, గురువులను, పశుపక్ష్యులను సహితం గౌరవించే సంప్రదాయం మనది. చీమకి చక్కెర పెట్టి, పాముకి పాలు పోసి, చెట్టుకి బొట్టు పెట్టి, పశువుకి దండం పెట్టే పవిత్రమైన జాతి మనది” అని చెప్పాను. “అట్లా కాదు సార్, సులభంగా అర్థమయ్యే భాషలో చెప్పండి” అన్నాడు. అప్పుడు నేను, “నీ దగ్గర ఉన్న రొట్టె నువ్వు తింటే అది ప్రకృతి. పక్కవాడి రొట్టెను నీవు లాక్కుని తింటే అది వికృతి. నీ రొట్టెను ఆకలిగా ఉన్నవాడికి పంచిపెడితే అది సంస్కృతి, అదే మన భారతీయ సంస్కృతి” అని వివరించాను.

ఈరోజు ‘శ్రీ సత్యసాయి ఆర్కైవ్స్’ను ప్రారంభించడం నాకెంతో ఆనందాన్నిచ్చింది. బాబావారు ఎన్నో పుస్తకాలు రచించారు, భక్తులనుద్దేశించి వేలాది దివ్యపన్యాసములు గావించారు, వ్యక్తిగతంగా లేఖలు వ్రాశారు, అన్ని రంగాలలోని వారికి సందేశాలిచ్చారు. అవన్నీ దృశ్య - శ్రవణ మాధ్యమాలలో అందుబాటులో ఉన్నాయి. రానున్న రోజులలో అవి జిజ్ఞాసువులకు ఎంతగానో ఉపకరిస్తాయి. దాదాపు 7 వేలవరకు బాబావారి లిఖిత పత్రాలు, 9 వేల ఆడియో స్పూల్స్, ఐదున్నర లక్షల అడుగుల ఫిల్మ్లు, ఐదు వేల సీడీలు, డీవీడీలు, సుమారు 1800 గంటలసేపు నడిచే పదివేల వీడియో టేపులు, ఒక లక్షా యాభై వేల ఫోటోలు అందులో ఉన్నాయి. పరిశోధకులకు, బాబా సందేశాన్ని తెలుసుకొనగోరేవారికి అది అమూల్యమైన సంపద. ఈ అత్యాధునిక ‘ఆర్కైవ్స్’ భవనంలో నిక్షిప్తమైన వస్తువులు వందల ఏళ్ళపాటు చెక్కుచెదరకుండా ఉంటాయని విన్నాను. అది విన్నాక, మనకు వేదంలాంటి దేశ రాజ్యాంగాన్ని కూడా ఈరీతిగా భద్రపరిస్తే బాగుంటుంది కదా అన్న ఆలోచన వచ్చింది.

భారతీయ తత్వసారాన్ని బాబావారు కాచి వదపోసి సరళసుందరమైన శైలిలో జనబాహుళ్యానికి అందించారు. తాము భవబంధాలకు అతీతంగా ఉంటూ ఇతరులను భవసాగరాన్ని దాటించేవారే దివ్యపురుషులని నారద మహర్షి వర్ణించారు. బాబావారు మనలను ‘పరమాత్మ స్వరూపులారా’ అని సంబోధిస్తూ వచ్చారు. మనమూ భగవత్స్వరూపులమే అన్న మాట మనకెంతో ఆనందాన్నిస్తుంది. భక్తులను ‘నాయనా’ అని సంబోధిస్తూ ఉత్తరాలు వ్రాశారు. అదే మన సంస్కృతి.

సాటి వ్యక్తిని సేవించడంకోసం, ఓదార్చడంకోసం, ఉత్తేజపరచడంకోసం నీవు చేయి ఎత్తితే అది భగవంతుని కోసం ఎత్తినట్లే అన్నారు బాబా. సేవయే దైవారాధన. ప్రతి ఒక్క సేవాకార్యమూ భగవంతుని పాదాలవద్ద సమర్పించిన పూజాపుష్పమే! బాబావారి దృష్టిలో నిస్వార్థ సేవయే నిజమైన భక్తి. నారద మహర్షి తమ భక్తిసూత్రాలలో ‘సాత్త్వస్మిన్ పరమ ప్రేమరూపా’ అని పేర్కొన్నారు. పరతులు లేని నిర్మల ప్రేమ మనుష్యులను మానవసేవలో తరించే పరమ భక్తులుగా మారుస్తుంది. అట్టి ప్రేమాస్పదమైన సేవయే బాబా తమ ఆచరణద్వారా, సందేశద్వారా మానవాళికి అందించిన గొప్ప ఆదర్శం. మన జీవితాలను అర్థవంతం చేయడానికి బాబా మనలో ఆధ్యాత్మిక జ్యోతిని వెలిగించారు. మన జీవిత లక్ష్య సాధనకోసం బాబావారి ఆశీస్సులు మనమీద, యావత్ ప్రపంచంమీద ఎల్లవేళలా ఉండాలని ప్రార్థిస్తున్నాను. మనమంతా సత్య ధర్మ శాంతి ప్రేమ అహింసలను పాటిస్తూ బాబావారు చూపిన దివ్యపథంలో పురోగమిద్దాం! బాబావారి మార్గదర్శకత్వంలో ప్రేమ, కరుణ, విశ్వసనీయతలను పెంపొందించుకొని మానవాళి పురోభివృద్ధికై పునరంకితులమవుదాం. జై హింద్!

(ప్రశాంతినిలయంలో ‘శ్రీ సత్యసాయి ఆర్కైవ్స్’ ప్రారంభోత్సవాన్ని పురస్కరించుకొని 2017 నవంబరు 22వ తేదీ సాయంత్రం సాయికుల్యంత్ హాలులో గౌ. భారత ఉపరాష్ట్రపతి శ్రీ ఎమ్. వెంకయ్యనాయుడుగారు చేసిన ఆంగ్ల ప్రసంగానికి సంక్షిప్త స్వేచ్ఛానువాదం)

అనువాదం: వసంతభాను

స్వామి బోధనలు సాక్షాత్ వేదములే!

— ఆ తెలుగు రాష్ట్రాల గవర్నర్ గౌ॥ శ్రీ ఇ.ఎస్.ఎల్. నరసింహన్ గారి ప్రసంగం — ఖ



“ఓం శ్రీ సాయిరాం”

ఈ ప్రార్థనయొక్క అర్థం ఏమిటో తెలుసా? నాకు తోచిన అర్థం ఏమిటంటే, భగవాన్ మనలో ఉన్నారు, మనమంతా భగవాన్ లో ఉన్నాము. కాబట్టి, ఒక్కసారి “ఓం శ్రీ సాయిరాం” అన్న ప్రార్థనతో ప్రారంభించిన తరువాత ఇంక సమావేశితులలో ఎవరినీ ప్రత్యేకించి సంబోధింపనక్కర్లేదని నేను భావిస్తున్నాను. అందుకే నేను ‘ఓం శ్రీ సాయిరాం’ అన్న ప్రార్థనతో నా ప్రసంగాన్ని ప్రారంభించాను.

ఈ బ్రహ్మాండమైన సభను చూస్తుంటే, నాకు పురుష సూక్తం గుర్తుకు వస్తోంది: **“వేదాహమేతం పురుషం మహాంతం ఆదిత్యవర్ణం తమసః పరస్తాత్”** అట్టి వేద

పురుషుడే మన భగవాన్ బాబావారు. “వేదోఖిలో ధర్మ మూలం” ధర్మమనే వృక్షమునకు మూలాధారమైన వేర్ల వంటిది వేదము. వేర్లు దెబ్బతింటే వృక్షమే కూలిపోతుంది కదా! కాబట్టి, వేర్లవంటి వేదములను సంరక్షించడం మనందరి బాధ్యత. ఈ నేపథ్యంలో విశ్వశాంతిని ఆకాంక్షిస్తూ నిర్వహింపబడుతున్న ఈ వేదసదస్సు, సర్వమత సమ్మేళనములు ఎంతో ప్రాముఖ్యతను సంతరించుకున్నవి.

భరతవర్షంలో మళ్ళీ వేదఘోష నినదిస్తుందని దశాబ్దాల క్రిందట స్వామి చెప్పిన మాట సాకారమవడం మనం చూస్తున్నాం. అది స్వామి సంకల్పం. వేదం మన కోరికలు తీర్చే కల్పతరువులాంటిదని భగవాన్ చెప్పారు. అయితే, ఈ కల్పతరువును కాపాడుకోవాలంటే మనం వేదాధ్యయనం సాగిస్తూ ఉండాలి. అది మొక్కకు నీరు పోయడంలాంటిది. ‘సాధన’ అనేది ఎరువు వేయడం వంటిది. అధ్యయనమనే నీరు పోసి, సాధన అనే ఎరువు వేసినప్పుడు వేదమనే వృక్షము ధర్మమనే ఫలాన్నిస్తుంది. వేదసంరక్షణ, విద్యుత్ పోషణ, ధర్మస్థాపన - ఈ మూడూ ఈనాడు అత్యవసరం. ప్రశాంతినిలయంలో నిర్వహింప బడుతున్న వేదసదస్సు ఆ లక్ష్యసాధనలో భాగమే! ఈనాటి సదస్సులో ఇంతమందిని చూస్తుంటే, భగవాన్ సంకల్పం రూపుదాల్పుతున్నదని స్పష్టమవుతున్నది. **“వేదాల వైశిష్ట్యాన్ని మీకు ఎరుకపరచడమే నా ధ్యేయం. వేద ప్రబోధలను ఆచరణలో పెడితే మీరు ఆశించిన ఫలితాల నందుకోవచ్చు”** అన్నారు భగవాన్.

జ్ఞానప్రకాశాన్ని అందించునదే వేదము. “అసతోమా సద్గమయ... తమసోమా జ్యోతిర్గమయ... మృత్యోర్మా అమృతంగమయ” - ‘అసత్’ నుండి ‘సత్’నకు, తమస్సు నుండి జ్యోతిలోనికి, మృత్యువునుండి అమృతత్వమునకు

నడిపించే స్వామి బోధనలు నా దృష్టిలో సాక్షాత్ వేదములే! స్వామి సందేశమే పంచమ వేదము. ఇదే ఈనాడు నేను చెప్పదలచుకున్నది. మన కళ్ళు తెరిపించి సత్యాన్ని దర్శింప జేస్తాయి స్వామి బోధనలు. వేదాలు సర్వమానవాళికి సంబంధించినవి. వాటిలో భేదభావనకు తావులేదు. నిజంగా కుల, మత, వర్గ, ప్రాంతీయ భేదాలు లేని సమ సమాజంలో మనం జీవించగలిగితే ఎంత అద్భుతంగా ఉంటుందో కదా! ఇంతకుముందు డా॥ మోహన్ (శ్రీ సత్యసాయి సెంట్రల్ ట్రస్టు సభ్యులు) తన ప్రసంగంలో స్వర్ణయుగం త్వరలో రాబోతున్నదని చెప్పారు. ఐతే, స్వర్ణక్షణం ఈనాడు ఇక్కడే ఆవిష్కృతమైనదని నేనంటున్నాను.

వేదాలు అపౌరుషేయాలు. ఇవి గురుముఖతః శిష్యులు అభ్యసిస్తారు. అనగా, కేవలం వల్లెవేయడంద్వారా ఒకరి నుండి మరొకరికి తరతరాలుగా అందించబడుతూ ఉండడంచేత వేదాలు ఈనాటివరకు సజీవములై నిలచి యున్నాయి. ఇక్కడే మనము భారతదేశ ఔన్నత్యాన్ని అర్థం చేసుకోవచ్చు. ఇటీవల నేనొక సదస్సులో ప్రసంగిస్తూ, ‘ఆర్టిఫిషియల్ ఇంటెలిజెన్స్’ అనేది మానవ మేధస్సుకు సహాయకారిగా ఉపయోగపడుతుందే తప్ప మేధస్సుకు ప్రత్యామ్నాయంగా వినియోగింప వీలుకాదని నొక్కి చెప్పాను. అనంతమైన వేదాలు తరతరాలుగా ఒకరి నుండి మరొకరికి అందించబడుతూ వస్తున్నాయంటే భారతీయుల మేధస్సు ఎంత గొప్పదో ఊహించుకోవచ్చు. కానీ, ఈనాడు దురదృష్టవశాత్తు వేరే దేశంవారు వచ్చి మన గొప్పతనంగురించి, మన సంస్కృతిగురించి గుర్తు చేస్తే తప్ప తెలుసుకోలేని దుస్థితితో ఉన్నాము. ఎవరో వచ్చి యోగాభ్యాసం మంచిదని చెపితే, మనం యోగసాధన ప్రారంభిస్తున్నాము; ప్రాణాయామం మంచిదని చెబితే వేల రూపాయలు వెచ్చించి ప్రాణాయామం నేర్చుకోవడానికి సిద్ధమవుతున్నాము. మన భారతీయ వారసత్వ సంపద గురించి ఇతరులు వచ్చి మనకు చెప్పవలసిన అవసర మేమున్నది! వేదాలలో ప్రస్తావించబడని అంశం లేదు. ఖగోళశాస్త్రం, జ్యోతిషశాస్త్రం, వైద్యశాస్త్రం, టెక్నాలజీ... ఇవన్నీ వేదాలనుండి ఆవిర్భవించినవే! ఏదైనా విషయం

మనకు తెలియకపోవచ్చు. కానీ, తెలియనంతమాత్రాన అది లేదనుకోవడం అజ్ఞానం. నీకు ఒక విషయాన్ని గురించిన జ్ఞానం లేకపోతే అసలు అటువంటి విషయమే లేదనడం మూర్ఖత్వమే అవుతుంది. ఈరోజుల్లో ఉన్న పెద్ద సమస్య ఇదే. ప్రయత్నించి తెలుసుకున్నప్పుడు అట్టి జ్ఞానం మన స్వంతమవుతుంది. తెలుసుకున్న జ్ఞానాన్ని పదిమందికి పంచినప్పుడు అది మనుగడలో ఉంటుంది. ఇదే స్వామి బోధిస్తున్నది - **“మీకు కలిగిన జ్ఞానాన్ని పంచుకోండి. ఆనందాన్ని పంచుకోండి. పంచుకునే త్యాగగుణం లేకపోతే మీరు పురోగతిని సాధించలేరు. పంచుకోవడమంటే పెంచుకోవడమే!”** ఉదాహరణకి, ఈనాడు ఇక్కడ సమావేశమైన మీరంతా మీ స్వస్థలాలకు వెళ్ళిన తరువాత ఇక్కడి విశేషాలను సాటివారితో పంచుకుంటే మీ ఆనందం ద్విగుణీకృతమవుతుంది. జ్ఞానం మీలో మరింతగా వికసిస్తుంది.

ఇంతమంది ఇక్కడ సమావేశం కావడంలో ఉద్దేశ్య మేమిటి? వేదాలను వ్యక్తిగతంగా వల్లెవేయడంకంటే సామూహికంగా పరించడంవల్ల ఏర్పడే ‘వైబ్రేషన్’ విశిష్టంగా ఉంటుంది. వేలాదిమంది ఏకకంఠంతో వేదాలను వల్లెవేసినప్పుడు ఆవిర్భవించే ధ్వనితరంగాలు మన ఆరోగ్యంమీద, సమగ్ర అభివృద్ధిమీద ఎంతో ప్రభావం చూపుతాయి. ఈరోజున ఇక్కడ జరిగే వేద పారాయణాన్ని ఆలకించి చూడండి, ఎంత గొప్ప అనుభూతి కలుగుతుందో మీకే తెలుస్తుంది. మనిషిలో చక్కని మార్పు తీసికొనిరాగల మహత్తరమైన శక్తి వేదఘోషలో ఉన్నది.

భారతదేశం వేదభూమి, వేదాలకు పుట్టినిల్లు. ఈ నేలపై వేదపండితులకు, మహనీయులకు సముచితమైన గౌరవం, ప్రాధాన్యత ఇవ్వబడినాయి. పూర్వకాలంవలెనే ఈనాడు జాతినంతటినీ ఏకీకృతం చేసే పండితులను, మహనీయులను గౌరవించడం మనం నేర్చుకోవాలి.

“పరోపకారః పుణ్యాయ పాపాయ పరపీడనం” అన్నది అష్టాదశ పురాణముల సారము. దీనినే భగవాన్, “హెల్ప్ ఎవర్, హర్ట్ నెవర్” (ఎల్లప్పుడు సహాయమే చేయి, ఎవ్వరినీ నొప్పించకు) అన్నారు. ఈరీతిగా, సామాన్యులు సహితం సులభంగా అర్థం చేసుకోవడానికి వీలుగా

భగవాన్ తమ బోధనలను సరళ సుందర శైలిలో అందించారు. మానవజాతి అంతా ఒకే కుటుంబము కాబట్టి పరస్పర ప్రేమ, సుహృద్భావాలతో కలసిమెలసి ఉండాలని ఉద్దేశించారు. స్వామివారు చెప్పిన “లవ్ ఆల్, నర్వ్ ఆల్” (అందరినీ ప్రేమించు, అందరినీ సేవించు) అన్న సూక్తి వసుధైక కుటుంబ స్థాపనకు మూలాధారమై అందరినీ ప్రేమసూత్రంతో బంధిస్తున్నది. సత్య ధర్మ శాంతి ప్రేమ అహింసలతో జీవనయాత్ర సాగించడానికి భగవాన్ మనకు స్ఫూర్తినిచ్చారు. గొప్ప తెలివితేటలు కలిగియున్నా, చంద్రమండలం చేరుకోగలిగినా మానవజన్మ ఎత్తినందుకు ముఖ్యంగా మనం అలవరచుకోవలసినవి ఈ అయిదు విలువలే! ఎవరైతే మానవతావిలువలు పాటిస్తారో వారికి మాత్రమే శాంతి లభిస్తుంది.

వేదాలు భిన్నత్వంలో ఏకత్వాన్ని దర్శింపజేస్తాయి. ప్రాచీనకాలంలో విద్యాభ్యాసం పూర్తి చేసుకొని శిష్యులు సమాజంలోకి అడుగిడే సమయంలో గురువులు వారికి, “మాతృదేవో భవ, పితృదేవో భవ, ఆచార్యదేవో భవ, అతిథిదేవో భవ” అని ప్రబోధించేవారు. అంతేకాదు, “సత్యం వద, ధర్మం చర” అని హితోపదేశం చేసేవారు. నిస్వార్థ బుద్ధితో జీవించమని, పరనింద మహాపాపమని, దుస్సంగానికి దూరంగా ఉండమని, మనసు మాట క్రియ ఒకటిగా ఉంచుకొమ్మని ఉద్దేశించేవారు. అందునిమిత్తం కర్మ భక్తి జ్ఞాన యోగాలు సమపాళ్ళలో సమ్మిళితమైన జీవితాన్ని గడపాలి. ముఖ్యంగా ఈనాడు అందరికీ కావలసింది ‘సు-దర్శనం’, అంటే సానుకూల దృక్పథం. భగవాన్ దయతో అందరికీ అందించినది సుదర్శనమే. మనం కురుక్షేత్రంలో లేము, కర్మక్షేత్రంలో ఉన్నాము. “కర్మణ్యేవాధికార స్తే మా ఫలేషు కదాచన”, కర్మ చేయడంలోనే మనకు అధికారముందిగానీ ఫలితం మీద లేదని బోధించారు కృష్ణ పరమాత్మ. భగవాన్ బాబావారు బోధించినదికూడా ఇదే - “మీ కర్తవ్యాన్ని త్రికరణశుద్ధిగా నిర్వర్తించండి, ఫలితం దానంతటదే సమకూరుతుంది.”

ఎవరెస్టు శిఖరాగ్రం ఒకటే, కానీ దాన్ని చేరుకోవడానికి అనేక మార్గాలున్నాయి. అట్లే, ఒకే దైవాన్ని చేరుకోవడానికి వేర్వేరు మతములు వేర్వేరు మార్గములు సూచిస్తున్నాయి.

“ఏకం సత్ విప్రాః బహుధా వదన్తి” దేవుడు ఒకడే, మనం ఏ పేరుతోనైనా పిలువవచ్చు. ఈ సత్యాన్ని విశ్వసించాలి. పుట్టిన ప్రతి ప్రాణి గిట్టక తప్పదు. ఐతే, ఈ ప్రపంచాన్ని విడిచివెళ్ళేలోగా శాంతి, ఏకత్వాను సాధించడానికి కృషి చేయాలి. అందులోనే ఉంది జీవితానికి సార్థకత. “వేర్వేరు మత విశ్వాసాలను ఉండనివ్వండి. భగవంతుని వైభవాన్ని వివిధ భాషలలో, విభిన్న రాగాలలో గానం చేయనీయండి. మానవులమధ్య వెలుగొందే సమైక్యతాజ్యోతిని ఆర్పివేయ నంతవరకు వాటి మధ్యగల వ్యత్యాసాలను ఆమోదించ వలసిందే, గౌరవించవలసిందే! ఎవరి మతాన్ని వారు త్రికరణశుద్ధిగా అనుసరించాలి. హిందువులు మెరుగైన హిందువులుగా, క్రైస్తవులు మెరుగైన క్రైస్తవులుగా, ముస్లింలు మెరుగైన ముస్లింలుగా జీవించడానికి కృషి చేయాలి” అని ఉద్దేశించారు భగవాన్.

కంచి పరమాచార్యులవారు, “మైత్రీం భజత అఖిల హృత్ జైత్రీం” అన్న శ్లోకంలో ఈరీతిగా చెప్పారు - “అందరి హృదయాలను జయించే మైత్రీని, వినయశీలతను పెంపొందించుకోండి. ఇతరులను మీవలె చూసుకోండి. యుద్ధమును, స్పర్ధను త్యజించండి. ఇతరులపై మీ తామస పరాక్రమాన్ని చూపించకండి. అప్పుడు ఈ భూమాత మీరు కోరినవన్నీ సమకూర్చడానికి సిద్ధంగా ఉంటుంది. అత్యంత దయాళువైన ప్రభువు మనకు తండ్రిగా ఉన్నాడు. ప్రజలారా! దయతో, కరుణతో మీకు చేతనైన సాయం ఇతరులకు చేయండి. మీరందరూ సుఖసంతోషాలతో వర్ధిల్లండి.” భగవాన్ బోధించింది కూడా ఇదే - మనకున్న సంపదను ఇతరులతో పంచుకొనకపోతే ఆనందాన్ని పొందలేము. త్యాగందావూరనే శాశ్వతానందం ప్రాప్తిస్తుంది. వ్యక్తి స్థాయిలో, కుటుంబ స్థాయిలో, ప్రపంచస్థాయిలో శాంతి సామరస్య సాధనకు మార్గం చూపుతున్నాయి భగవాన్ బాబావారి దివ్య బోధనలు.

(అంతర్జాతీయ వేదసదస్సు ప్రారంభోత్సవంలో ఉభయ తెలుగు రాష్ట్రాల గవర్నర్ గౌ॥ శ్రీ ఇ.ఎస్.ఎల్. నరసింహన్ గారు చేసిన ఆంగ్ల ప్రసంగానికి సంక్షిప్త స్వేచ్ఛానువాదం)

తెలుగుసేత: రేగళ్ళ అనిల్ కుమార్

వేదపురుషుని సన్నిధిలో వేదసదస్సు



- ❖ సమైక్యతాస్ఫూర్తిని చాటిన సర్వమత సమ్మేళనం
- ❖ పరిమళించిన ప్రేమమతం, పరవశించిన భక్తజనం

భగవాన్ బాబావారి 92వ జన్మదినోత్సవ వేడుకలలో భాగంగా నవంబరు 20, 21 తేదీలలో ప్రశాంతి నిలయంలో నిర్వహించిన అంతర్జాతీయ వేదసదస్సు, సర్వమత సమ్మేళనములు శ్రీ సత్యసాయి అవతార వైభవాన్ని, వైశిష్ట్యాన్ని మరోమారు చాటిచెపుతూ దిగ్విజయంగా జరిగాయి.

1962లో ప్రశాంతినిలయంలో తొలిసారిగా నిర్వహింపబడిన వేదపురుష సప్తాహ జ్ఞానయజ్ఞ సందర్భమున భగవాన్ బాబావారు వేదోద్ధరణ, విద్వత్పోషణ, ధర్మ స్థాపన, భక్తరక్షణ తమ అవతార లక్ష్యాలని ప్రకటించారు. వేదసంస్కృతిని నిలుపుకోవడం వేదభూమిలో పుట్టి వేదమాత ఒడిలో పెరుగుతున్న భారతీయులందరి కర్తవ్యం అని ఉద్ఘోషించారు.

భగవాన్ పిలుపు మేరకు ఎందరో భక్తులు శ్రీరుద్రం, పురుషసూక్తం, మంత్రపుష్పం వంటి వేదమంత్రాలను సస్వరంగా, సుస్వరంగా పఠించడం నేర్చుకున్నారు. విదేశీయులు కూడా అంతే శ్రద్ధతో వేదపఠనం చేస్తున్నారు. శ్రీ సత్యసాయి సంస్థలు విస్తరించిన దాదాపు 130 దేశాలలో వివిధ భాషలు మాట్లాడే సాయి భక్తులకు వేదపఠనం వారి నిత్య ఆధ్యాత్మిక సాధనలో భాగం అయిందనడం అతిశయోక్తి కాదు. ఈ నేపథ్యంలో సాయి భక్తులందరినీ ఒకచోట చేర్చి వేదప్రశస్తిని చాటే వేదసదస్సును ఇప్పుడు ప్రప్రథమంగా అంతర్జాతీయ స్థాయిలో, సాక్షాత్ వేదపురుషులైన శ్రీ సత్యసాయిశ్వరుల సన్నిధిలో నిర్వహించడం భక్తులందరికీ అమితానందం కలుగజేసింది.

‘వసుధైవ కుటుంబకమ్’ ఇతివృత్తంగా నిర్వహింపబడిన ఈ వేదసదస్సులో ప్రపంచంలోని 42 దేశాలు, దేశంలోని 20 రాష్ట్రాలనుండి వేలాది ప్రతినిధులు పాల్గొన్నారు. సదస్సు ప్రారంభోత్సవానికి ముఖ్య అతిథిగా ఉభయ తెలుగు రాష్ట్రాల గవర్నర్ శ్రీ ఇ.ఎస్.ఎల్. నరసింహన్ విచ్చేసి కీలకోపన్యాసం చేశారు.

నవంబరు 20వ తేదీన ఉదయం 8 గంటలకు సాయి విద్యార్థుల వేదపఠనంతో సదస్సు ప్రారంభమైంది. “గాడ్ ఈజ్ వన్” (దేవుడు ఒకడే) అన్న అంశాన్ని ప్రతిబింబిస్తూ, సర్వమతముల ఏకత్వాన్ని చాటుతూ విద్యార్థులు ప్రార్థనా గీతాన్ని ఆలపించిన అనంతరం నేత్రపర్వంగా ప్రతినిధుల ర్యాలీ నిర్వహింపబడింది. ఆయా దేశాల ప్రతినిధులు వారివారి జాతీయ పతాకాలతో సాయికుల్య్వత్ హాలులో ప్రవేశించి భగవాన్ కి ప్రేమాంజలి ఘటించారు.

ముందుగా అఖిల భారత సాయిసంస్థల అధ్యక్షులు శ్రీ నిమీష్ పాండ్య స్వాగతోపన్యాసం గావించారు. “మతములు వేరైనా మాధవుడు ఒకడే, మార్గాలు వేరైనా గమ్యం ఒకటే” అన్న భగవాన్ సందేశాన్ని ఉటంకిస్తూ, అన్ని మతాలకూ ప్రేమే పునాది అన్నారు. భగవత్ సృష్టిలో మానవుడు సర్వోత్కృష్టమైనవాడు. కానీ తాను లౌకిక విషయాలకు ప్రాధాన్యతనిచ్చి తన విలువను దిగజార్చుకున్నాడు. కనుకనే, భగవాన్ ‘దివ్యాత్మ స్వరూపులారా’ అని సంబోధిస్తూ మనిషి తన విలువను తాను గ్రహించేటట్లు చేశారు. “ఉన్నది ఒకే కులం, మానవకులం. ఉన్నది ఒకే మతం, ప్రేమమతం” అన్న భగవాన్ సందేశస్ఫూర్తితో శ్రీ సత్యసాయి సేవాసంస్థలు

సమాజంలో మానవసౌందర్య, దైవపితృత్వభావనను పెంపొందించడానికి కృషి చేస్తున్నాయన్నారు.

పిమ్మట, జాతీయ వేద సమన్వయకర్త శ్రీ గొర్తి సుబ్రహ్మణ్యం వేదసదస్సులోని ప్రధాన అంశాలనుగురించి క్లుప్తంగా వివరించారు. ఒక్కొక్క శబ్దం మనస్సుపై ఒక్కొక్క రకమైన ప్రభావం చూపుతుంది. వేదమంత్రాలను స్వర యుక్తంగా పఠించినప్పుడు ఆ శబ్దతరంగాలు మనిషిలో త్రికరణశుద్ధికి దోహదం చేస్తాయి. వేదాలు మనిషికి ఇహ పర సుఖముల నొసగే జ్ఞానాన్ని ప్రసాదిస్తున్నాయి. భగవాన్ బాబావారి ఆదేశాన్ని అనుసరించి శ్రీ సత్యసాయి సేవాసంస్థ వేదసందేశవ్యాప్తికి కృషి చేయడమేగాక వేదప్రాశస్త్యం గురించి జనులలో మరింత అవగాహన కలిగించడానికి ఈ సదస్సును నిర్వహిస్తున్నదన్నారు. సర్వమత సమ్మేళనంతో మేళవింపబడడం ఈ సదస్సు ప్రత్యేకత అన్నారు.

అనంతరం, భగవాన్ దివ్యోపన్యాసములనుండి సంకలనం చేయబడిన “శ్రీ సత్యసాయి వేదామృతం” అనే ఆంగ్ల గ్రంథాన్ని గవర్నర్ శ్రీ ఇ.ఎస్.ఎల్. నరసింహన్ ఆవిష్కరించారు.

తదుపరి శ్రీ సత్యసాయి సెంట్రల్ ట్రస్టు సభ్యులు శ్రీ వి. మోహన్ ప్రసంగిస్తూ, జనులలో సమైక్యతాస్ఫూర్తిని కలిగించేదే మతమన్నారు. దురదృష్టవశాత్తు ఈనాడు మతం పేరిట మారణహోమాలు జరుగుతున్నాయని ఆవేదన వ్యక్తం చేశారు. ఈ పరిస్థితిని చక్కదిద్దేందుకు సాయిసంస్థలు చేస్తున్న నిరంతర కృషిలో భాగంగానే వేదసదస్సుతోపాటు సర్వమత సమ్మేళనం నిర్వహింప బడుతున్నదన్నారు.

అనంతరం ముఖ్య అతిథి గౌ|| ఇ.ఎస్.ఎల్. నరసింహన్ ప్రసంగిస్తూ, ధర్మము అనే వృక్షమునకు ఆధారమైన వేర్లవంటివి వేదములు. కాబట్టి, వేదములను సంరక్షించడం అందరి బాధ్యత అన్నారు. (పూర్తి ప్రసంగ పాఠం విడిగా ఇవ్వబడింది)

అనంతరం ప్రసారమైన దివ్యోపన్యాసంలో భగవాన్ బాబావారు వేదప్రశస్తిని, వేదాధ్యయనముయొక్క ప్రాముఖ్యతను నొక్కిచెప్పారు:

“మంత్రద్రష్టలైన మహర్షులచే ఆవిష్కరింపబడిన సత్యవాక్య సమూహమే వేదము. భూత భవిష్యత్ పర్తమాన కాలాలలో తిరుగులేని సత్యాన్ని ఆవిష్కరించి, త్రిలోకములకు యోగక్షేమముల నందించి, సమాజానికి అవసరమైన శాంతి సుస్థిరత్వాలను నెలకొల్పినది వేదమే. వేదము, పరమ పురుషుని ఉచ్చాస నిశ్వాసములు. వేద శబ్దము ‘ఏత్’ అనే ధాతువునుండి ఉద్భవించినది. ‘ఏత్’ అనగా జ్ఞానము. జ్ఞానమే వేదము. “అనంతోవై వేదః” జ్ఞానముకూడ అనంతమైనదే!

సకల వేదాంత గ్రంథాల సారమెల్ల

ఒక్క వాక్యాన చెప్పుదు నొక్కసారి

అఖిల భూతములందున్న ఆత్మ, నీవు

ఒక్కటే అని మది తలపోయుడయ్య

అందరిలో ఉన్న ఆత్మ, నేను ఒక్కటే అని విశ్వసించాలి. ఇలాంటి ఆత్మజ్ఞానాన్ని బోధించే వేదాన్ని సంకుచిత భావంతో ఉపయోగించుకోకూడదు. విశాలమైన భావాన్ని పెంచుకోవాలి. జగత్తులో వివేక, విజ్ఞాన వంతమైన వేదాన్ని పంచాలి. దుష్టశిక్షణ, శిష్టరక్షణకై దైవం అవతరించడమంటే దుర్మార్గులను చంపడానికని అర్థం కాదు. దుర్మార్గులంటే మన దుర్భావములే, దుష్ట తలంపులే! వాటిని చంపాలి. సద్భావములను పోషించి, దుర్భావములను దూరం చేసి, మానవత్వాన్ని వికసింపజేయుటే వేదం విశిష్టత. వేదశాస్త్రములు నియమించిన మార్గాన్ని నడుచుకున్నప్పుడు మానవునికి బాధలే ఉండవు. ఈనాటి బాధలన్నిటికీ మూలకారణం వేదమును విస్మరించడమే!”

తదుపరి, వేలాది ప్రతినిధులు, సాయి విద్యార్థినీ విద్యార్థులు, భక్తులందరూ సామూహికంగా శ్రీరుద్రం, మంత్రపుష్పం పఠించారు. పవిత్రమైన వేదనాదంతో కుల్వంత హాలు ప్రతిధ్వనించగా ఎంతో ఉత్తేజకరంగా 30 ని||లపాటు సాగిన ఈ కార్యక్రమం “ఓం తత్ సత్ శ్రీ నారాయణ తూ...” అన్న సర్వధర్మ ప్రార్థనతో ముగిసింది. విద్యార్థులు సర్వధర్మ భజనలు పాడిన అనంతరం 11 గంటలకు భగవాన్ కి మంగళహారతి సమర్పించారు.

తదుపరి 11.15 ని॥లకు పూర్ణచంద్ర హాలులో 'వేదతత్వం'పై ఒక అద్భుత ప్రదర్శన ఏర్పాటైంది. ఆడిటోరియంలో మరొకవైపున ప్రతినిధులందరూ సమావేశం కాగా వేదాల పుట్టుపూర్వోత్తరాలు, ఆధునిక యుగంలో వేదాల అవశ్యకత, వివిధ సమస్యలకు వేదాలు చూపగల పరిష్కారాలు తదితర అంశాలపై ప్రముఖ వక్తలు ప్రసంగించారు.

సర్వమత సమ్మేళనం

“మతములన్ని చేరి మంచినే బోధించె, తెలిసి మెలగ వలయు తెలివితోడ - మతులు మంచివైన మతమేది చెడ్డది?” అని ప్రశ్నించారు భగవాన్. ఆధునిక మానవుడు మతభేదాలనే అడ్డుగోడలు నిర్మించుకొని మానవతను విస్మరిస్తున్న నేటి తరుణంలో మతసామరస్యానికి పెట్టింది పేరుగా, సర్వమతములవారికి సంబంధించిన ఏకైక దివ్యక్షేత్రంగా విరాజిల్లుతోంది ప్రశాంతినిలయం.

“హిందువులకు ఇది కాశీ, ముస్లింలకు ఇది కాబా బెల్లహామ్ క్రైస్తవులకు, గురుద్వారా సిక్కులకు మతములన్ని సంగమించు మహిమాన్విత క్షేత్రమిది ప్రేమమతము ప్రభవించిన పుణ్యతీర్థరాజమిది”

నవంబరు 20వ తేదీ ఉదయం వేదసదస్సుకు ఆతిథ్యమిచ్చిన సాయికుల్యంత్ సభామండపం ఆరోజు సాయంత్రం సర్వమత సమ్మేళనానికి వేదికైంది. నిత్యం జరిగే వేదపఠనం అనంతరం విశ్వశాంతిని, సర్వమానవ శ్రేయస్సును ఆకాంక్షిస్తూ సర్వమత ప్రార్థనలు నిర్వహించారు. ఆ తరువాత వివిధ మతాలకు చెందిన ప్రతినిధుల గోష్టి కార్యక్రమం జరిగింది.

పశ్చిమ బెంగాల్ శ్రీ సత్యసాయి ట్రస్టు సభ్యులు శ్రీ కల్యాణ్ రే పరిచయం చేస్తూండగా మతపెద్దలు ఒకరి తరువాత ఒకరు దివ్యసన్నిధానం ఎదుట తమతమ నిర్ణీత స్థానములలో ఆసీనులయ్యారు. కార్యక్రమానికి ఎయిర్ ఛీఫ్ మార్షల్ (రి) డా॥ నిర్మల్ సూరి అధ్యక్షత వహించి ప్రారంభోపన్యాసం గావించగా ‘థిల్లీ-ఎన్సిఆర్’ సాయి సంస్థల అధ్యక్షులు శ్రీ జతీందర్ చీమా సమన్వయకర్తగా వ్యవహరించారు.

గోష్టిలో పాల్గొన్న వివిధ మతాల ప్రతినిధులు -

- ❖ స్వామి శాంతాత్మానంద (శ్రీరామకృష్ణ మిషన్)
 - ❖ గౌ॥ కర్మ గెలెక్ యుతోక్ (ధర్మశాల)
 - ❖ మౌలానా శఫిఖ్ ఖన్నీ, ప్రెసిడెంట్, అలిండియా ఇమామ్ అసోసియేషన్, వెస్ట్ బెంగాల్.
 - ❖ మౌలానా అబ్దుల్ రెహమాన్ మొల్లా, జనరల్ సెక్రటరీ, అలిండియా ఇమామ్ అసోసియేషన్, వెస్ట్ బెంగాల్.
 - ❖ ప్రొ॥ అలీ మొహమ్మద్ నఖ్వీ, అలీఘర్ ముస్లిం యూనివర్సిటీ.
 - ❖ శ్రీ భరత్భాయ్ మెహతా, శ్రీ కునాల్భాయ్ భట్, బోచసన్వాసి అక్షర్ పురుషోత్తమ్ సంస్థ, బెంగళూరు.
 - ❖ వెరీ వెనరబుల్ సెవెన్త్ చుంగ్పో గేల్డన్ రిన్పొచె, కాంగ్రా, హిమాచల్ప్రదేశ్.
 - ❖ శ్రీ దినేశ్ రావు, సెక్రటరీ, స్టేట్ బహాయ్ కౌన్సిల్, కర్ణాటక.
 - ❖ శ్రీ శరెయర్ వకిల్, జోరాష్ట్రీయన్ అసోసియేషన్ ఉపాధ్యక్షులు, బెంగళూరు.
 - ❖ ఫాదర్ ఫీలిక్స్ జోన్స్, న్యూఢిల్లీ.
 - ❖ గ్యానీ గురుబచన్ సింగ్ (స్వర్ణమందిరం, అమృతసర్)
 - ❖ రబై ఎజీకెల్ ఐజాక్ మలేకర్ (జూడాయిజమ్)
 - ❖ ఆచార్య డా॥ లోకేశ్ ముని, అహింసా విశ్వభారతి సంస్థ వ్యవస్థాపక అధ్యక్షులు
 - ❖ హాజీ సయ్యద్ సల్మాన్ ఛిష్టి, దర్గా అజ్మీర్ షరీఫ్
- “సేవయే అన్ని మతాలనూ ఏకం చేసే సూత్రం”, “అందరినీ ప్రేమించు, అందరినీ సేవించు అన్న ఆదర్శమే అన్ని మతాలకూ పునాది”, “ఎల్లప్పుడు సహాయమే చేయి, ఎవరినీ నొప్పించకు అన్న ఆదర్శమే సకల మతముల సందేశం” అనే మూడు అంశాలు ప్రధానంగా ఈ గోష్టిలో చోటుచేసుకున్నాయి. భగవంతుడు ఒకడే, ఆయన సర్వాంతర్యామి అని, భగవంతుని ప్రేమించడమంటే భగవత్ సృష్టిలోని సకల జీవరాశులను సేవించడమేనని, మానవసేవే మాధవసేవ అని, సాటి వ్యక్తుల కష్టసుఖాలు తమవిగా భావించేవారే నిజమైన భక్తులని, అందరిలోనూ



స్వామి సన్నిధిలో సర్వమత సమ్మేళనం

ఒకే దివ్యత్వం ప్రకాశిస్తున్నదని ప్రతినిధులందరూ ఏకగ్రీవంగా అంగీకరించారు. సేవలనే ఆధ్యాత్మిక పురోగతి సాధ్యమన్నారు. భగవాన్ బాబావారి దివ్యజీవితం జగతికి ఆదర్శమని, వారి సందేశం మతసమ్మేళనకు ఎంతగానో దోహదం చేస్తున్నదని కొనియాడారు. “ఏకం సత్ విప్రాః బహుధా వదన్తి” (సత్యం ఒక్కటే, దానిని జ్ఞానులు బహువిధాలుగా చెపుతారు) అని ఎలుగెత్తి చాటారు.

వివిధ మతాలకు ప్రాతినిధ్యం వహించిన పెద్దలలో ఒకరిద్దరు తప్ప మిగిలినవారందరూ ప్రశాంతినిలయానికి రావడం ఇదే మొదటిసారి. ప్రశాంతినిలయంలో తాము ఎంతో ప్రశాంతతను అనుభవిస్తూ దివ్యానుభూతితో ఉత్తేజితులమైనామని వారు తమ ప్రసంగాలలో చెప్పారు. ఉదయాస్తమయములు లేని సూర్య భగవానునివలె సాయి భగవానుడు అప్పుడు ఇప్పుడు ఎల్లప్పుడూ మన వెంటనే ఉన్నారని ఒకరంటే, భగవాన్ ఇప్పుడు మన ఎదుటనే సింహాసనంలో ఆసీనులైయున్నట్లు తనకు అనుభూతి కలుగుతోందన్నారు మరొకరు. ఇంకొక ప్రతినిధి “ఏకం సత్” అంటూ మొదట దివ్యసన్నిధిని చూపించి, ఆ తరువాత మతపెద్దలందరినీ చూపుతూ, “విప్రాః బహుధా వదన్తి” అనేసరికి కరతాళధ్వనులు మిన్నుముట్టాయి. సమాజంలో వివిధ మతస్థలమధ్య సుహృద్భావ వాతావరణం నెలకొనడానికి ఇటువంటి సమ్మేళనముల

అవశ్యకత ఎంతగానో ఉందని ప్రతినిధులు అభిప్రాయ పడ్డారు. వివిధ మతాలకు చెందిన ప్రముఖులు సమ్మేళనా సూచితో స్వామి సన్నిధిలో సమావేశమై శాంతి సందేశాన్ని చాటిన అపూర్వ ఘట్టం భక్తుల హృదయాలపై చెరగని ముద్రవేసింది.

కార్యక్రమంలో చివరిగా సాయిసంస్థల దేశీయ అధ్యక్షులు శ్రీ నిమీష్ పాండ్య సమ్మేళనంలో పాల్గొన్న మతపెద్దలకు కృతజ్ఞతలు తెలియజేశారు. మానవజాతిని ఏకత్వం దిశగా నడిపించగల శక్తి ఒక్క ప్రేమకు మాత్రమే ఉందన్నారు. ఎలాంటి షరతులు లేకుండా ప్రేమను అందరికీ పంచడం సాయిసంస్థల ప్రత్యేకత అని ఈ సమ్మేళనం చాటిచెప్పిందన్నారు.

సమ్మేళనానికి విచ్చేసిన మతపెద్దలను ఘనంగా సత్కరించిన తరువాత సాయంత్రం 7 గంటలకు మంగళహారతితో కార్యక్రమం ముగిసింది.

రెండవ రోజు కార్యక్రమం

నవంబరు 21వ తేదీన అంతర్జాతీయ వేదసదస్సు రెండవరోజు కార్యక్రమం “శాస్త్రీయ దృక్పథంతో వేదాలను అవగాహన చేసుకోవడం” అన్న అంశంపై నిర్వహింప బడింది. మలేషియా శ్రీ సత్యసాయి సంస్థలకు చెందిన శ్రీ డాటో జేగా జగదీశన్, కేరళలోని ఇన్స్టిట్యూట్ ఆఫ్ సైంటిఫిక్ హెరిటేజ్ సంచాలకులు డా॥ ఎన్. గోపాల

కృష్ణన్, అంతర్జాతీయ శ్రీ సత్యసాయి సంస్థ చైర్మన్ డా॥ నరేంద్రనాథ్ రెడ్డి, ఖరగ్ పూర్ ఐటిలో అసిస్టెంట్ ప్రొఫెసర్ గా పనిచేస్తున్న డా॥ అనురాధ చౌద్రీ, గ్రీన్ సాయిసంస్థల జాతీయ కౌన్సిల్ అధ్యక్షులు శ్రీ జార్జి బెబెడెలిస్, న్యూఢిల్లీ రాష్ట్రీయ సంస్కృత విశ్వ విద్యాలయానికి చెందిన ప్రొ॥ మొహమ్మద్ హనీఫ్ ఖాన్ శాస్త్రి ఈ సమావేశంలో ప్రసంగించారు.

డా॥ డాట్ జేగా జగదీశన్ మలేషియాలో మత సామరస్యానికై శ్రీ సత్యసాయి సేవాసంస్థ చేస్తున్న అవిరళ కృషికి దేశవ్యాప్తంగా గుర్తింపు వచ్చిందన్నారు. మాటలకు పరిమితం కాకుండా కార్యరంగంలోకి ప్రవేశించడం ద్వారానే మతసామరస్యాన్ని సాధించవచ్చునన్నారు.

డా॥ ఎన్. గోపాలకృష్ణన్ వేదాలలో నిక్షిప్తమైయున్న అనంతమైన జ్ఞానసంపదగురించి, శాస్త్రీయదృక్పథంతో కూడిన సమకాలీన సమాజంలో వేదాల ప్రాముఖ్యత గురించి ప్రసంగించారు. ఉపయుక్తమైన, ఫలవంతమైన, అర్థవంతమైన జీవితం గడపడానికి వేదాలు మార్గం చూపుతున్నాయన్నారు.

డా॥ నరేంద్రనాథ్ రెడ్డి సర్వమత సమ్మతమే సాయి మతము, అదే ప్రేమమతము అన్నారు. బాబావారి దివ్యప్రేమచేత ఆకర్షితులై కుల, మత, జాతి, వర్ణ, వర్గ భేదాలకు అతీతంగా అందరూ వారి సన్నిధికి తరలి వస్తున్నారని, ముందురోజు సాయంత్రం జరిగిన సర్వమత సమ్మేళనం ఇందుకు మరో నిదర్శనమని అన్నారు. నిత్య జీవితంలో వేదాంతాన్ని ఆచరణాత్మకం గావించడమేలా అన్న అంశంపై ప్రసంగిస్తూ ఆయన భగవాన్ దివ్యచరణ సన్నిధిలో తాను నేర్చుకున్న అమూల్యమైన పాఠాలను సభాసదులతో పంచుకున్నారు. “లవ్ ఆల్”, “సర్వ్ ఆల్”, “హెల్ప్ ఎవర్”, “హర్ట్ నెవర్” అనేవి ఆధునికయుగంలో మానవాళిని తరింపజేయడానికి భగవాన్ అనుగ్రహించిన నాలుగు మహావాక్యాలని అభివర్ణించారు.

డా॥ అనురాధ చౌద్రీ మనిషిలో సత్పరిణామం తీసికొనిరాగల మహత్తరమైన శక్తి వేదనాదంలో ఉందన్నారు. వైయక్తికంగానూ, సామాజికపరంగానూ శాంతియుతమైన, ఆరోగ్యకరమైన జీవితానికి వేద మంత్రాలు ఏరితిగా ఉపకరిస్తాయో వివరించారు.

శ్రీ జార్జి బెబెడెలిస్ ప్రాచీన గ్రీకు విజ్ఞానానికి, వేదప్రబోధలకు మధ్యగల సన్నిహిత సంబంధాన్ని వివరించారు. మానవత్వంలో ఉన్న దివ్యత్వంగురించి భగవాన్ స్వయంగా తనకు బోధించిన అనేక అమూల్యమైన అంశాలను ప్రస్తావించారు.

ప్రొ॥ మొహమ్మద్ హనీఫ్ ఖాన్ శాస్త్రి, “సనాతన ధర్మము-పవిత్ర ఖురాన్” అన్న అంశంపై ప్రసంగించారు. భగవద్గీతలోని పలు శ్లోకాలను ఉటంకిస్తూ, గీతాసారము, పవిత్ర ఖురాన్ సందేశము ఒకటే అన్నారు.

ముగింపు సమావేశం

నవంబరు 21 మధ్యాహ్నం 4.30 ని॥లకు సభ ప్రారంభమైంది. శ్రీ సత్యసాయి హైయర్ సెకెండరీ స్కూలులో అధ్యాపకునిగా సేవలందిస్తున్న శ్రీ వేద నారాయణన్ వేదాలు ఏకత్వాన్ని ప్రబోధిస్తూ అమృతత్వానికి మార్గం చూపిస్తున్నాయన్నారు. భగవాన్ బాబావారి అవతార దివ్యోద్యమంలో వేదపోషణకు, విద్యుత్ పోషణకు గల ప్రాధాన్యతను వివరించారు.

శ్రీ సత్యసాయి సెంట్రల్ ట్రస్టు సభ్యులు శ్రీ ఎస్.ఎస్. నాగానంద్ భగవాన్ బాబావారి సందేశ ఆదేశాలను అనుసరించి శ్రీ సత్యసాయి సేవాసంస్థ వేదవిజ్ఞాన వ్యాప్తికి చేస్తున్న కృషిని వివరించారు. అంతర్జాతీయ వేద సదస్సు, సర్వమత సమ్మేళనం విజయవంతం కావాలని ఆకాంక్షిస్తూ ప్రధానమంత్రి శ్రీ నరేంద్ర మోడి పంపిన సందేశాన్ని చదివి వినిపించారు.

చివరిగా, శ్రీ నిమీష్ పాంధ్య తమ ప్రసంగంలో శ్రీ సత్యసాయి సేవాసంస్థ ఇకమీదట వేదాధ్యయనం, మతసామరస్యం ఈ రెండింటిపై ప్రధానంగా దృష్టి సారించనున్నట్లు చెప్పారు. వేదాల సందేశాన్ని జగత్తుకు చాటడంలో ప్రశాంతినిలయం ప్రధాన భూమిక పోషిస్తుందన్నారు.

సమావేశితులందరూ మరోమారు సామూహికంగా శ్రీరుద్రం, మంత్రపుష్పం పఠించారు.

ఆ తరువాత చెన్నై క్రోమ్ పేట్ లోని ‘శ్రీ సత్యసాయి ఇన్ స్టిట్యూట్ ఆఫ్ ఎడ్యుకేర్’ బాలలు “రుద్రతత్వం- ఏకత్వం” నృత్యసంగీత రూపకాన్ని ప్రదర్శించారు. ❖

నూతన సంవత్సర దివ్యాశీస్సులు



ప్రేమస్వరూపులారా! ఈనాడు ‘న్యూ ఇయర్ డే’ అంటున్నారు. భగవంతుడు సంవత్సరస్వరూపుడు. కనుకనే, “సంవత్సరాయనమః” అని స్తుతిస్తున్నారు. ఇట్టి భగవంతుణ్ణి విస్మరించి క్రొత్త సంవత్సరం పేరుతో పిండివంటలు, అలంకారాలు చేసుకుంటే ప్రయోజనం లేదు. క్రొత్త ఆదర్శాలను అనుభవించాలి.

లోకంలో మానవులు చేసే పనులు పలు రకాలుగా ఉంటాయి. కొందరు హృదయపూర్వకంగా చేస్తారు. అవి ఉత్తమమైనవి. కొందరు యాంత్రికంగా చేస్తారు. అవి మధ్యమమైనవి. కొందరు భుజబలాన్ని ప్రదర్శించడంకోసం చేస్తారు. అవి నీచమైనవి. కొందరు అహంకారంతో చేస్తారు. అవి పరమ నీచమైనవి. మనం చేసే ప్రతి పనిని హృదయ పూర్వకంగా చేయాలి. హృదయంతో చేసే పనులే సత్యమైనవి, నిత్యమైనవి, పవిత్రమైనవి.

ప్రేమస్వరూపులారా! ఈనాడు “న్యూ ఇయర్ డే” జరుపుకోవడానికి మీరు అనేక దేశాలనుండి ఇక్కడకు వచ్చారు. అయితే, ఇక్కడ మీరు చేయవలసినదేమిటి? మీరెన్నో చింతలతో, ఎన్నో యోచనలతో, ఎన్నో బాధలతో ఇక్కడకు వచ్చారు. అవన్నీ ఇక్కడ వదలిపెట్టి మీ హృదయాల్లో ఆనందాన్ని నింపుకొని పొండి. మీలో ఉన్న దుర్భావములను, దుశ్చింతలను ప్రశాంతి నిలయంలో వదలిపెట్టిపొండి. అశాంతితో ఇక్కడికి వచ్చి మళ్ళీ అశాంతితోనే తిరిగి పోకూడదు. ప్రశాంతి మానవునికి ప్రాణంవంటిది. కానీ ఈనాడు లోకంలో అది ఎక్కడా చిక్కడం లేదు; అంతా pieces, pieces! Peace (ప్రశాంతి) ఇక్కడ మాత్రమే ఉంటున్నది. ఎందుకనగా, అనేకమంది ఉత్తమమైన భక్తులు ఉత్తమమైన భావాలతో జీవించిన ప్రదేశమిది. ఆ ఉత్తమమైన భావాలను మీ హృదయాల్లో నింపుకోండి. ఎవరు ఏమనుకొన్నా మీరు లెక్కచేయనక్కరలేదు, మీ మంచిని మీరు పోషించుకోండి. ఆత్మవిశ్వాసాన్ని అభివృద్ధిపరచుకోండి. కష్టాలు వస్తుంటాయి, పోతుంటాయి. వాటినిగూర్చి చింత చేయకండి. దైవచింతన చేస్తూ ఉంటే పర్వతాలవలె వచ్చిన ప్రమాదాలు కూడా మంచువలె మాయమౌతాయి. దైవప్రేమను పెంచుకోండి. The best way to love God is to love all and serve all. అందరూ దైవస్వరూపులే. కనుక, అందరినీ ప్రేమించండి, సేవించండి. ఇతరులు మిమ్మల్ని ప్రేమించకపోయినా మీరు వారిని ప్రేమించండి. ఎందుకంటే వారిలోను దైవమున్నాడు. దైవం లేని స్థానం లేదు, దైవం లేని దేహం లేదు, దైవం లేని ప్రాణి లేదు. ఈనాటినుండి

మంచిచూపులతో, మంచిభావాలతో, మంచిమాటలతో, మంచిపనులతో మీ జీవితాన్ని గడపండి. “మాకు కావలసినంత ధనమున్నది, సర్వెంట్స్ ఉన్నారు, సకల సౌకర్యాలున్నాయి. మాకు దేనికి కొడువ లేదు. మేము సుఖంగా జీవిస్తున్నాము” అనుకుంటారు కొందరు. ఈ భౌతిక సుఖమొక సుఖమా?! కాదు, Happiness is union with God. భగవంతునితో చేరికయే నిజమైన

సుఖము. ఈ ప్రాపంచిక సుఖాలు ఎంత పెరుగుతాయో వాటితోపాటు అశాంతికూడా అంత పెరుగుతూ ఉంటుంది. అది మీరు గుర్తించడం లేదు. కనుక ప్రేమను పెంచుకోండి, సత్యాన్ని వచించండి, ధర్మాన్ని ఆచరించండి, శాంతిని పొందండి. ఇదియే స్వామియొక్క ఈనాటి ప్రత్యేక ఆశీర్వాదము.

(శ్రీవారి దివ్యోపన్యాసమునుండి)

“సకల జీవులూ నా స్వరూపాలే!”

— ఆ పొన్నూరు వేంకట భరద్వాజ — బు —

1955వ సంవత్సరంలో ప్రశాంతినిలయంలో ఉన్న భక్తులలో కస్తూరిగారి కుటుంబం కూడా ఒకటి. ఆరోజుల్లో నిలయంలో దోమలు విపరీతంగా ఉండేవట. అన్ని దోమలమధ్య పడుకోవడానికి స్వామి ఎంత ఇబ్బంది పడుతున్నారో అన్న ఆవేదనతో ఒకరోజు రాత్రి తొమ్మిది గంటల సమయంలో కస్తూరిగారు చప్పుడు కాకుండా స్వామి గదికి వెళ్ళారు. ఆయన రావడం చూసి స్వామి, “ఏమి కస్తూరీ! ఈవేళ ఏం పనిపై వస్తవి?” అని అడిగారు. “స్వామీ, ఇన్ని దోమలు గుంపులు గుంపులుగా మీపై వ్రాలి కుడుతుంటే మీకు బాధ లేదా? మా ఇంట్లో నేను రెండు దోమతెరలు కట్టుకుంటున్నాను. ఒకటి తెచ్చి మీ మంచానికి కడతాను” అన్నారు కస్తూరిగారు.

అప్పుడు స్వామి, “కస్తూరీ! సకల జీవరాశులలో భగవంతుడున్నాడని కదా అస్తికుల విశ్వాసము. అటువంటప్పుడు ఈ దోమలలో కూడా ఆ భగవంతుడే కదా ఉన్నాడు. కాబట్టి, ఈ దోమలు వచ్చి నన్ను కుడుతున్నాయి అనుకునే బదులు నన్ను నేను కలుసుకుంటున్నానని ఎందుకు భావించరాదు? సకల జీవులూ నా స్వరూపాలే! ఈ దోమలుకూడా కేవలం తమ ఆహారంకోసం వెతకవచ్చి తమకు కావలసినంత రక్తమును త్రాగిపోతున్నాయి. అన్ని జీవరాశులలో బ్రహ్మము ఉన్నాడని కేవలం చెప్పడం కాదు, అనుభవంలో కూడా నిరూపించాలి. హిరణ్యక్ష-హిరణ్యకశిప, రావణ-కుంభకర్ణ, శిశుపాల-దంతవక్త్రులు మరియు ప్రహ్లాదుడు, పరీక్షిత్ మొదలైన మహాభక్తులు ఇంకా ఈ ప్రపంచంలో ఎట్టివారైనా అంతా భగవంతుని సృష్టియే కదా! తన సృష్టిపై తనకు ద్వేష, కోప, తాప, అసూయాదులు ఎలా ఉండగలవు! స్తుతించినా, లేక నిందించినా, లేక బాధించినా అవేవీ భగవంతుని గుణగణాలు కావు కనుక భగవంతుని దరిచేరవు. “స్వామీ, మీకీ బాధ వచ్చేనే” అని నీవనుకున్నావు. కనుక, అది నీ బాధ. నాకు బాధ లేదు. కనుక, ఆ రెండు దోమతెరలూ నీవే కప్పుకో. నీకవసరం కదా కస్తూరీ! ఈ లోకంలో స్వామిని బాధించినవారెందరో ఉన్నారని అనుకుంటే అది తప్పు. స్వామి సదా ఆనందమూర్తి. స్వామికి ప్రేమించడం తప్ప ద్వేషించడం తెలియదు. ఈనాడు నీవు చూస్తూండగా ఇన్ని దోమలు స్వామిని కుడుతున్నాయనుకుంటున్నావు. అవి స్వామిని అనుభవిస్తున్నాయి పిచ్చి కస్తూరీ! సరిసరి, ఇక వెళ్ళి నిద్రపో” అన్నారు.

కస్తూరిగారు మా తాతగారైన పొన్నూరు వేంకట సుబ్బారావుగారికి స్వయంగా చెప్పిన ఈ అనుభవాన్ని యథాతథముగా తెలుపుతున్నాను. ❖

కింకరుడు శంకరుడే!

ఆ వి.ఎస్.ఆర్. మూర్తి బు

తపముల్ సేసిననో మనో నియతినో
దానప్రతాపత్రినో
జపమంత్రంబులనో శ్రుతి స్మృతులనో
సద్భక్తి నో యెట్లు ల
భి పదుండొనని బ్రహ్మ రుద్ర ముఖరుల్
భావించు రెవ్వని - న
య్యపవర్గాధిపుడాత్మమూర్తి
సులభుండొగాక నాకెప్పుడున్!

అంటూ శుకయోగి గురు దైవప్రార్థన చేస్తాడు, భాగవతంలో.

స్వామిని చూడటం మొదలైనది అయిదు దశాబ్దాలకు ముందు. దేహంగా చూడడం ఆగినది అయిదు వసంతాలు. కానీ, తలవటం, తడమటం ఆగింది లేదు. విరామమెరుగని రామం. ప్రాణమై చైతన్యమై నవనవోన్మేషమై సర్వాణువులయందు అనాహతనాదమై నిస్వనమై సాగుతూనే ఉంది. కనురెప్ప వాలేవరకు అనల్పకల్పనా విభూతి తత్త్వానుసంధానమై ఉంటుంది.

ఎంత తరచినా అంతుచిక్కని పరబ్రహ్మత్వమే స్వామి. ఆలోచనలు గాఢంగా, లోతుగా, అంతర్లోచనంగా అల్లుకుంటున్న అన్ని వేళలూ సూత్వానుభూతులను హృదయంలో ప్రతిధ్వనిస్తూనే ఉంటాయి. తెలియని ఏదో హోయి, తెలుస్తున్న ప్రశాంత స్థితి, జమిలిగా పరితృప్తిని కలిగిస్తూనే ఉంటాయి.

సనాతన ధర్మం గురించిన విశ్లేషణలు, వ్యాఖ్యానాల హోరు, ప్రసంగాల జోరు, ప్రబోధాల తీరు, స్వామి తలపు వాకిట హుష్కాకులు.

శాస్త్రవాదాలు, మత సంగత వివాదాలు, తర్కాలు, పిడివాదాలు, పిండిత వాగ్ధోరణులు, స్వామి చూపిన చల్లని దయ ముందు, వంచిన తలలు!

సమస్త మానవజాతిని ధర్మమార్గంవైపు మళ్ళించిన స్వామి ప్రశాంత, వినిర్మల విప్లవం ఒక మనోహర క్రీడ. అది చీకటి నీడలనుండి వెలుగుజాడల నడిపించిన ఆనందగానం. నిజానికి అది సుషుమ్నాగీతం; అంటే ఆత్మగీతం.

గుహ్యమై సాధారణుడికి అందని, వైదిక వాఙ్మయ మంతా స్వామి నోట ద్రాక్షాసవమై ప్రవహించిన జ్ఞానగంగ!

కర్మ, భక్తి, జ్ఞాన యోగాల త్రిపుటి సేవాయోగమై స్వామి మార్గదర్శకత్వంలో సాగుతున్న అనుష్ఠాన వేదాంతం! ఎల్లలు చెరిగి ఎదలన్నీ చెలగి వసుదైక కుటుంబం రూపుదాల్చటం స్వామి సాధించి పంచిన వరం.

దిక్కు తెలియక, దిక్కు తోచక, లక్ష్య గమ్యాలు ఎండమావులై, మానవజాతి తన మూలాలనుండి స్పృహ లేకుండానే దూరమవుతున్న సందర్భంలో, స్వామి సాగించిన యాజ్ఞిక, వైజ్ఞానిక, జ్ఞానైక కార్యకలాపాలన్నీ విస్ఫుష్టమైన వెలుగుదారులే!

మానవుడు మానవుడిగానైనా జీవించలేని అల్పత్వం, ఆడంబరం, ప్రగల్భం ప్రబలుతున్న తరుణంలో మానవసేవను మహనీయ మాధవత్వంగా మలచిన స్వామితత్వం సార్వకాలికం, రాబోయే కాలాలకు సాయిరామ రక్ష!

కలియుగ మానవుడు అతివేగంగా పోగొట్టుకున్న దైవీసంపద, ప్రేమ! రక్తసంబంధాలు, రాగ, అనురాగ బంధాలు కుంచించుకుపోయి, వ్యక్తిగత స్వార్థం జాతిని నిర్వీర్యం చేస్తున్న కలికాలం తొలి సంజెలలో స్వామి ప్రదర్శించిన, అనుగ్రహించిన, పంచిన ప్రేమ ఇంతకు ముందెన్నడూ ఎరుగనిది. ప్రేమరాహిత్యం మనిషిని

ఎందుకట్టగా మారుస్తుంది. ప్రేమజల్లులు మరుభూమిని సైతం బృందావన సమానం చేస్తయ్. మానవ సంబంధాలు అనంత సృష్టిని దగ్గర చేస్తయ్. చక్కని, చిక్కని అల్లికై మానవత్వం శోభిల్లుతుంది.

ఒకవైపు అన్నవస్త్రాలకై ఎందరో అలమటిస్తుంటే, అణ్ణస్త్రాలపై దృష్టి జాతిని అభద్రతకు గురిచేస్తున్నది. ఇంటర్నెట్ బంధాలు కృత్రిమ పాశాలవుతున్న కాలంలో ఇన్నర్నెట్ ప్రాధాన్యాన్ని మనకు గుర్తుచేసి, దేనినైనా మితంగా వినియోగించటమే భద్రమన్న స్వామి బోధ, సనాతనుడి సనూతన ప్రబోధమే!

స్వామి పలికిన పలుకులన్నీ శాస్త్ర ప్రమాణాలే! ధర్మసంబంధాలే!

చూపిన మార్గమంతా వేదసంగతమే!

తేన జీవంతి ప్రదిశశ్చతస్రః అంటుంది కృష్ణ యజుర్వేదం. అంటే, వేదపారాయణంవలన సర్వదిక్కుల యందున్న ప్రాణికోటి భద్రంగా జీవిస్తుందని కదా అర్థం! అందువలననే ప్రశాంతినిలయంలో స్వామి దివ్యసన్నిధిలో నిత్యం జరిగే వేదపఠనం, సర్వజీవ శ్రేయోదాయకం.

భావ, రాగ, తాళ లయాత్మకమై నిత్యమూ ఉభయ సంధ్యలలో సాగే భజన కలాపం మనశ్శుద్ధికి సాధనం. అదే పరమౌషధం.

ఎన్నడో స్వామి చెప్పిన మాట గుర్తులోనే ఉన్నది.

“స్వామి ఎవరని శోధించవద్దు. పరిశోధించ వద్దు. అమూల్యమైన కాలాన్ని, శక్తిని దానికై వృథా చేసుకోవద్దు. స్వామిని గమనించు. స్వామిని అనుసరించు. కానీ, అనుకరించకు. స్వామిని భౌతిక స్థితిని దాటి, ఆంతరంగికంగా అనుభవించు. అనుభూతిని పొందు. విభూతి స్థితిని అందుకో!”



స్వామి చెప్పినదానిని ఆచరించు. అదే కర్మ యోగం! అందరిలో స్వామిని చూడు, స్వామిలో అందరినీ చూడు, అదే భక్తియోగం! ఉన్నదంతా ఆత్మే అనుకో! అదే జ్ఞానయోగం.

నేను నీవే, నీవు నేనే. ఇదే సత్యం!”

జీవితంలో గడుస్తున్న ఈ క్షణం వరకు ఈ ఉపదేశమే నడిపిస్తున్నది. గడువు ముగిసేవరకూ మార్పెరుగని స్వామి ఆదేశమూ సందేశమూ ఇదే!

స్వామి తమ వెంట తెచ్చుకున్న కింకరకోటి జన్మలు ధన్యం!

నిగమాగమనుతుడి అవతారస్ఫూర్తిని ఆగామి కాలాలకు అందించటమే మన కర్తవ్యం!

ఆ శక్తిని, యోగాన్ని స్వామి అనుగ్రహించుగాక! ❖

పాఠకులకు మనవి: ప్రొ॥ అనిల్ కుమార్ గారి “ముత్యాల సరాలు” (ధారావాహికం) అనివార్య కారణాలవలన ఈ సంచికలో ప్రచురింపబడలేదు. వచ్చే సంచికనుండి యథాప్రకారం కొనసాగుతుందని తెలియజేస్తున్నాము.

- స॥

సాయిరాముని సంతోష వార్తలు

చౌదరీ, విజయలక్ష్మమ్మకు

అందుకోండి ఆశీర్వాదములు, అంపుచున్నాను ఆనందములు.

మీరిరువురూ వ్రాసిన కమ్మని కమ్మలు అందెను. కడు ఆనందమాయెను. ఇతూరి పుట్టిన పండుగ పున్నమి చంద్రునివలె ప్రకాశించుచూ, అందులోని శాంతము, యెంత మధురముగా చల్లగా నుండునో అట్లే అంత నెమ్మదిగా జరిగెను. దసరాకంటే యెక్కువ భక్తులు. యేవైపు చూచినా కిటకిటలాడుచుండెను. ఆనాడు రాత్రి చలి అని, పగలే తెల్లవారి 9 గంటలకే వూరులో వుత్సవమాయెను. అక్కడి నుంచీ బుక్కపట్టణములో చాలా వైభవముగా జరిగెను. అక్కడినుంచీ రాగానే 12 గంటలకు తలంట్లు. సాయంత్రము 8 గంటలవరకూ అందరికీ భోజనాలు. 5 గంటలకే హాస్పిటల్ శంకుస్థాపన వేస్తిమి. ఆనాడు నేనూ కస్తూరి, కల్లూరు సుబ్బారావు వీరందరూ వుపన్యాసములు ఇస్తిమి. ఆ తరువాత వుయ్యాలపై కూర్చొని నేను కలికావతారమునుగురించి, కలిమాయను గురించి, ఓంకారమునుగురించి 10 గంటలనుంచీ రాత్రి 1 గంటవరకూ 3 గంటలసేపు మాట్లాడితిని. భక్తులందరి కండ్లయందూ ఆనందబాష్పములు అట్లే రాలినవి. అంత ఆనందించిరి. చాలా బాగుండెను. రెండోరోజు అందరూ యేటికి (చిత్రావతికి) పోతిమి. యేరంతా భక్తులే! అంతమంది భక్తులు ఉండినప్పుడు యేటికి యెప్పుడూ పోలేదు. అదే మొదలుతూరి. యెంత దూరము కూర్చున్నా అంతా తలలే తెలియుచుండెను. ఆనాడు తిరిగి భక్తుల లక్షణములూ, గృహస్థ ధర్మములూ ఇవన్నియూ యేటిలో ఉపన్యసించితిమి. వక అడుగు యెత్తుగల విష్ణువు శంఖు చక్రములతో తీసితిని. చాలా ఆనందపడిరి. దినమూ వచ్చే భక్తులూ పోయే భక్తులూ... తెలిపేకే వీలులేదు.

అమ్మా, యెల్లప్పుడూ ఆత్మస్వరూపముతో మీ అండగా వెంటాడుచున్న సాయిరాముడు మీకేనాటికీ దూరము కాడు. దూరము లేదు. ఆనాడంతయు మీ హృదయములు ఆయా వేళలకు జరుగు ప్రోగ్రాములు తలచుకొంటూ వుందురు. స్వామి హృదయపీఠముపై తాండవమాడుచుండును.

అమ్మా, మీరు యెక్కుడున్నా స్వామి మీవాడు, మీరు స్వామివారు. ఈ రెండూ గట్టిగా వున్నంతకాలమూ మీకేమీ యోచనా చింతా రాదు, వుండదు.

త్వరలో దర్శన స్పర్శన సంభాషణ లిత్తును.

అందుకోండి సాయిరాముని సంతోషవార్తలు.

ఇట్లు

మీ హృదయవాసి సాయి

1954లో భగవాన్ తమ 29వ జన్మదినోత్సవ విశేషాలను వివరిస్తూ

శ్రీమతి విజయలక్ష్మమ్మ, శ్రీ వి.వి. చౌదరి పుణ్యదంపతులకు వ్రాసిన దివ్యానుగ్రహ లేఖ ఇది.

అంగరంగ వైభవంగా భగవాన్ జన్మదినోత్సవం

ఆ

డా॥ దివి చతుర్వేది

ఋ

“ఈనాడు ఇక్కడ చేరిన అశేష భక్తజనం ఎంతో క్రమశిక్షణతో, భక్తిశ్రద్ధలతో స్వామి సన్నిధిలో గంటల తరబడి కూర్చుని ఎంతో ఉత్సాహంగా ఈ వేడుకలలో పాల్గొంటున్నారు. భగవాన్ సశరీరులై ఉన్నరోజులలో ఏవిధంగానైతే వారు తమ దివ్యప్రేమాకర్షణతో ప్రపంచం నలుమూలలనుండి భక్తులను తమ సన్నిధికి రప్పించుకుని అనుగ్రహించారో అదేరీతిగా ఈనాటికీ ప్రశాంతినిలయంలో మనమధ్యే కొలువైయుండి భక్తులపై తమ ప్రేమాశీస్సులను కురిపిస్తున్నారనడానికి ఇంతకన్న నిదర్శనమేమి కావాలి?!” - భగవాన్ 92వ జన్మదినోత్సవ వేడుకలలో పాల్గొనడానికి విచ్చేసిన అసంఖ్యాక భక్తుల నుద్దేశించి అఖిల భారత సాయిసంస్థల అధ్యక్షులు పలికిన ఈ పలుకులు జన్మదినోత్సవ వైభవానికి అద్దంపడుతున్నాయి. పుట్టుకే లేని పురుషోత్తముని పుట్టినరోజు వేడుకలలో పాల్గొనడానికి పుడమి అంతా కదలిరావడంతో పుట్టపర్తి జనసంద్రమైంది. సాయినామస్మరణతో మారుమ్రోగింది. మంగళతోరణాలతో, రంగురంగుల విద్యుద్దీపాల వెలుగులతో ప్రశాంతినిలయం మందిర ప్రాంగణాలు దేదీప్యమానంగా ప్రకాశించాయి. నవంబరు 18వ తేదీనుండి 25వ తేదీవరకు నిర్వహింపబడిన పలు ఆధ్యాత్మిక సాంస్కృతిక సంగీత నృత్య కార్యక్రమాలు ఆబాలగోపాలాన్ని అలౌకికానంద సాగరంలో ఓలలాడించాయి.

అఖండ భజన

జీవాత్మ పరమాత్మతో తాదాత్మ్యం చెందడానికి సంకీర్తన తోడ్పడుతుంది. సాయి విద్యార్థిని విద్యార్థులు, ప్రశాంతినిలయంలో వివిధ సంస్థలలో సేవలనందిస్తున్న సిబ్బంది, వేలాదిగా తరలి వచ్చిన భక్తులు 2017 నవంబరు 11 సాయంకాలం 6 గంటలనుండి ఇరవై నాలుగు గంటలపాటు అఖండ నామసంకీర్తనలో పాల్గొన్నారు. ప్రతి నవంబరు మాసంలో రెండవ శనివారం సాయంత్రం నుండి మరుసటిరోజు ఆదివారం సాయంత్రం వరకు ప్రపంచవ్యాప్తంగా అఖండ భజన చేయడం విశ్వశాంతికై సాయి భక్తులు నిర్వహించే ఆధ్యాత్మిక కార్యక్రమాలలో అంతర్భాగం. ప్రశాంతినిలయంలో జరిగిన అఖండ భజన భగవాన్ బాబావారి స్వరంలో వినిపించిన ‘గిరిధర గోపాలా.... హే గిరిధర గోపాలా’ పాటతో ముగిసింది.

శ్రీ సీతారామ కల్యాణం, రథోత్సవం

భగవాన్ శ్రీ సత్యసాయిబాబావారి 92వ జన్మదినోత్సవ వేడుకలు సంప్రదాయానుసారం నవంబరు 18వ తేదీన శ్రీ సీతారామ కల్యాణం, శ్రీవేణుగోపాలస్వామి రథోత్సవాలతో ప్రారంభమయ్యాయి. ఆరోజు ఉదయం సాయికుల్యంత హాలులో దివ్యసన్నిధానం ఎదుట ఏర్పాటుచేసిన ప్రత్యేక వేదికపై శ్రీ సీతారాములను చూడముచ్చటగా కొలువుదీర్చి గం. 7.30 లకు కల్యాణం ప్రారంభించారు. మంగళ వాయిద్యాల నడుమ ఉపనయనము, కన్యాదానము నిర్వహించారు. పుష్పాలను సమర్పించారు. 9 గంటలకు మంగళసూత్రధారణ జరిగింది. అనంతరం కుంభ హారతి, నక్షత్ర హారతి, కర్పూర హారతి సమర్పించారు. తదుపరి శ్రీ వేణుగోపాలస్వామి విగ్రహాన్ని పుష్పాలంకృతమైన రథంపై కొలువుదీర్చి గోపురం వీధిలో, వేదప్రవచనం చేస్తూ, భజన పాటలు పాడుతూ శ్రీ పెద్ద వెంకమరాజు కల్యాణమండపం



వేదప్రవచనంతో ఊరేగింపుగా వస్తున్న సాయి విద్యార్థినులు

వరకు ఊరేగించారు. అత్యంత వేడుకగా సాగిన ఈ ఉత్సవాన్ని వేలాది జనులు భక్తి ప్రపత్తులతో వీక్షించారు, కర్పూర హారతులు సమర్పించారు.

ఆరోజు సాయంవేళలో స్వామి సన్నిధిలో శ్రీమతి మహతి కర్ణాటక బాణీలో గీతాలను ఆలపించారు. ‘మహా గణపతిం...’తో ప్రారంభించి, ‘ఎందరో మహానుభావులు’, ‘నగుమోము గనలేని’, ‘మన బంగారు పర్తిబాబా’ మొదలైన పాటలు పాడారు.

అంతర్జాతీయ మహిళా దినోత్సవం

సత్యాన్ని, సంస్కృతిని పరిరక్షించడంలో మహిళల పాత్రను శ్లాఘిస్తూ భగవాన్ బాబావారు 1995లో నవంబరు 19వ తేదీని ప్రశాంతినిలయంలో మహిళా దినోత్సవంగా ప్రకటించారు. 2017 నవంబరు 19న వివిధ దేశాలనుండి వచ్చిన సాయి భక్తులు సాయికుల్చుంట్ హాలులో సమావేశమై మహిళా దినోత్సవంలో పాల్గొన్నారు. ఉదయం 8 గంటలకు అనంతపురం క్యాంపస్ విద్యార్థినులు వేదప్రవచనంతో, పూర్ణకుంభంతో యజుర్ మందిరం నుండి సాయికుల్చుంట్ హాల్లోకి ప్రవేశించారు. జ్యోతిప్రజ్వలనానంతరం శ్రీ సత్యసాయి ఈశ్వరమ్మ మహిళా సంక్షేమ బ్రహ్మ మేనేజింగ్ బ్రస్టి శ్రీమతి చేతన రాజు ప్రసంగిస్తూ, పరిపూర్ణమైన మహిళా సాధికారతకు సమాజం ఇంకా ఎదురు చూస్తున్నదన్నారు. జాతీయ మహిళా విభాగానికి నేతృత్వం వహిస్తున్న శ్రీమతి కమలా

పాంధ్య ఈశ్వరమ్మ బ్రహ్మలో నూతన బ్రహ్మిగా నియమితులైనట్లు ప్రకటించారు. తదుపరి శ్రీమతి కమలాపాంధ్య ప్రసంగిస్తూ, మహిళల అభ్యున్నతికొరకు బ్రహ్మ నిర్వహిస్తున్న కార్యక్రమాలను వివరించారు.

శ్రీమతి ఉర్వి విధాని ప్రసంగిస్తూ భగవాన్ బాబావారు ప్రబోధించిన ప్రేమ, సేవ, త్యాగము తనను ఆకర్షించాయని, తన వ్యక్తిగత జీవితంలోనూ, వృత్తిపరంగానూ సాధించిన ప్రగతికి భగవాన్ బాబావారి సందేశాలను ఆచరించడమే కారణమన్నారు. వీరు ‘ఫస్ట్ అబు ధబి బ్యాంక్’ (యుఎఇ)లో మేనేజింగ్ డైరెక్టర్ గా వ్యవహరిస్తున్నారు.

అనంతరం, పార్లమెంటు సభ్యురాలు (అరకు) శ్రీమతి కొత్తపల్లి గీత ప్రసంగిస్తూ మహిళలు చేయి చేయి కలిపి సంయుక్తంగా సాధికారతకొరకు, సమాజంలో మార్పు కొరకు కృషి చేయాలన్నారు.

తదుపరి, శ్రీ సత్యసాయి ఈశ్వరమ్మ విమెన్స్ వెల్ఫేర్ బ్రహ్మవారి ‘సానిటేషన్ ప్రాజెక్టు’ క్రింద 500మంది లబ్ధిదారులు ‘సానిటేషన్ కిట్స్’ అందుకున్నారు.

ఉదయం పూట కార్యక్రమంలో చివరిగా మాంబళం సోదరీమణులు శ్రీమతి ఆర్. విజయలక్ష్మి, శ్రీమతి ఆర్. చిత్ర భక్తిగీతాలను ఆలపించారు.

ఆరోజున సాయంసమయంలో శ్రీమతి మల్లెల ప్రశాంతి, ఐ.ఎ.ఎస్., జాయింట్ కలెక్టర్, హైదరాబాద్, తమ ప్రసంగంలో భగవాన్ తో కలిగిన దివ్యానుభూతులను వివరించారు. ప్రపంచవ్యాప్తంగా మహిళయొక్క స్థాయి ఆశాజనకంగా లేదని, మహిళాభ్యుదయానికి భగవాన్ బాబావారు చూపిన బాటలో కృషి చేయాలన్నారు. భగవద్గీతను ఉటంకిస్తూ, ప్రతి మహిళ పరిపూర్ణత్వాన్ని సాధించడానికి పాటుపడాలన్నారు.

అనంతరం, ప్రఖ్యాత నేపథ్య గాయకురాలు, ‘పద్మభూషణ్’ పురస్కార గ్రహీత శ్రీమతి పి. సుశీలను, బాబావారి చిరకాల భక్తురాలు, యునైటెడ్ కింగ్డమ్ కి చెందిన దానా గిల్లెస్పీని ఘనంగా సన్మానించారు. దానా గిల్లెస్పీ ‘మోర్ దేన్ ఎ మదర్స్ లవ్’, ‘స్టార్ట్ ది డే విత్ లవ్’, ‘షవర్ ది రోజ్ పెటల్స్’ పాటలు పాడారు.

చివరిగా, శ్రీ సత్యసాయి ప్రైమరీ స్కూలు బాలలు 'ప్యూర్ లవ్' నృత్య నాటికను సమర్పించారు. ఈ నాటికలో భగవాన్ దివ్యచరిత్రను రచించిన శ్రీ ఎన్. కస్తూరి పాత్రధారి భగవాన్ తమ అవతరణనుగురించి వెల్లడించిన విషయాలను చెప్పారు. ప్రవక్తలు ఎన్నో వందల సంవత్సరాల క్రితమే భగవాన్ అవతరణగురించి చెప్పిన పలు అంశాలు ఈ నాటికలో చోటుచేసుకున్నాయి.

‘శ్రీ సత్యసాయి ఆర్కైవ్స్’ ప్రారంభోత్సవం

యుగావతారి భగవాన్ శ్రీ సత్యసాయిబాబావారి దివ్య సందేశాలను యథాతథంగా భద్రపరచి భావితరాలకు అందించాలనే ఉదాత్త లక్ష్యంతో, అధునాతన సాంకేతిక పరిజ్ఞానాన్ని ఉపయోగించి, భగవాన్ దివ్యాశీస్సులతో, శ్రీ సత్యసాయి ఉన్నత విద్యాసంస్థ పరిపాలనా భవనానికి సమీపంలో సెంట్రల్ ట్రస్టు నిర్మించిన సుందర హర్షణం “శ్రీ సత్యసాయి ఆర్కైవ్స్”ను భారత ఉపరాష్ట్రపతి గౌరవనీయులు శ్రీ ఎమ్. వెంకయ్యనాయుడు నవంబరు 22వ తేదీన మధ్యాహ్నం ప్రారంభించారు. అనంతరం, సాయికుల్యంట్ హాలులో భక్తులనుద్దేశించి ప్రసంగిస్తూ, బాబావారి దివ్యసందేశ స్ఫూర్తితో సమాజ శ్రేయస్సుకై శ్రీ సత్యసాయి సెంట్రల్ ట్రస్టు చేస్తున్న అవినీతి కృషిని ప్రశంసించారు (పూర్తి ప్రసంగ పాఠం విడిగా ఇవ్వబడింది)

స్నాతకోత్సవ విశేషాలు

శ్రీసత్యసాయి ఉన్నత విద్యాసంస్థ 36వ స్నాతకోత్సవం 2017 నవంబరు 22న సాయికుల్యంట్ హాలులో భగవాన్ సన్నిధిలో ఘనంగా జరిగింది. ఉదయం 10 గంటలకు యజుర్మందిరంనుండి స్నాతకోత్సవ ఊరేగింపు ప్రారంభమైంది. రిజిస్ట్రార్ లాంఛనప్రాయంగా వెండి గదను చేతపట్టుకొని, ఇన్స్టిట్యూట్ చిహ్నాలతో ఇద్దరు విద్యార్థులు వెంటరాగా బ్యాండువాదన నడుమ సాయికుల్యంట్ హాలులోకి ప్రవేశించారు. ఛాన్సలర్ జస్టిన్ వెంకటాచలయ్య, వైస్ ఛాన్సలర్ ప్రొ॥ కె.బి.ఆర్. వర్మ, ముఖ్య అతిథి డా॥ ఆంధోనీ ఆర్ వెస్ట్, వివిధ విభాగాల అధిపతులు, శ్రీ సత్యసాయి సెంట్రల్ ట్రస్టు, బోర్డ్ ఆఫ్ మేనేజిమెంటు సభ్యులు ఈ ఊరేగింపులో పాల్గొన్నారు.

వైస్ ఛాన్సలర్ ప్రొ॥ వర్మ వ్యవస్థాపక దివ్యఛాన్సలర్ భగవాన్ బాబావారిని స్నాతకోత్సవాన్ని ప్రారంభించమని ప్రార్థించగా, భగవాన్ బాబావారి దివ్యస్వరంలో “ఐ డిక్లేర్ ది కాన్వొకేషన్ ఓపెన్” వినపడడంతో సమావేశితులు కరతాళధ్వనులు చేశారు.

ముందుగా వైస్ ఛాన్సలర్ ప్రసంగిస్తూ ముఖ్య అతిథి ప్రొ॥ ఆంధోనీ ఆర్ వెస్ట్ ను పరిచయం చేశారు. ప్రొ॥ వెస్ట్ యూనివర్సిటీ ఆఫ్ షెఫీల్డ్ (యు.కె.)లో ఎలక్ట్రో సెరమిక్స్ మరియు సాలిడ్ స్టేట్ కెమిస్ట్రీలో ప్రొఫెసర్ గా సేవలను అందిస్తున్నారు. వీరు రాయల్ సొసైటీ ఆఫ్ కెమిస్ట్రీలో, రాయల్ సొసైటీ ఆఫ్ ఎడిన్ బరలోనూ సభ్యులు. ప్రొ॥ వర్మ తమ ప్రసంగంలో శ్రీ సత్యసాయి ఉన్నత విద్యాసంస్థ సాధించిన ప్రగతిని వివరించారు. భగవాన్ బాబావారే స్వయంగా విలువల ఆధారిత విద్యను రూపొందించారని చెప్పారు. ఈ పరిగణిత విశ్వవిద్యాలయంలో విద్యార్థుల, అధ్యాపకుల నిష్పత్తి 8:1 ఉన్నదని, ఇది భారతదేశంలోనే అత్యుత్తమమైన నిష్పత్తి అన్నారు. పరస్పర ఆధారిత శాఖలలోని పలు అంశాలపై పరిశోధన గత విద్యా సంవత్సరంలో గణనీయంగా అభివృద్ధి చెందిందన్నారు. పరిశోధనలో ప్రమాణాలను పెంచడానికి సెంట్రల్ రీసర్చ్ ఇన్స్టిట్యూట్ ఫెసిలిటీ (సి.ఆర్.ఐ.ఎఫ్.) ను విద్యాసంస్థలో ఏర్పాటుచేశామన్నారు. ఆధునిక పరికరాలు అధ్యాపకులకు, పరిశోధక విద్యార్థులకు, పోస్ట్ గ్రాడ్యుయేట్ విద్యార్థులకు అందుబాటులో ఉన్నాయన్నారు.

వీరి ప్రసంగానంతరం పట్టాలను అందుకున్న 457 మంది విద్యార్థినీ విద్యార్థులు స్నాతకోత్సవ ప్రతిజ్ఞ చేశారు. ఛాన్సలర్ జస్టిస్ ఎమ్. ఎన్. వెంకటాచలయ్య (సుప్రీం కోర్టు మాజీ ప్రధాన న్యాయమూర్తి) చేతులమీదుగా 12 మంది పిహెచ్.డి. పట్టభద్రులు, వివిధ రంగాలలో ప్రతిభను చూపించిన నలుగురు విద్యార్థినీ విద్యార్థులు (ఆల్ రౌండర్ మెడల్స్), 18 మంది బంగారుపతక గ్రహీతలు సత్కారములను అందుకున్నారు.

తదుపరి ముఖ్య అతిథి ప్రొ॥ వెస్ట్ పట్టభద్రులైన విద్యార్థులనుద్దేశించి ప్రసంగిస్తూ, “నూతన విషయాలను ఆవిష్కరించండి. ఆత్మవిశ్వాసంతో ముందుండి, నాయకత్వ బాధ్యత వహించి, ఇతరులను నడిపించండి.



స్నాతకోత్సవంలో ప్రసంగిస్తున్న ముఖ్య అతిథి

నిర్మాణాత్మకమైన భావజాలంతో నూతనత్వానికి వెరువక, సవాళ్ళను ఎదుర్కొంటూ అవకాశాలను అందిపుచ్చుకోండి” అన్నారు.

అనంతరం ప్రసారమైన దివ్యోపన్యాసంలో భగవాన్ బాబావారు విద్యార్థులు విద్యయొక్క విలువను అర్థం చేసుకోవాలన్నారు. విద్య ప్రాపంచిక అవసరాలను తీర్చడానికి మాత్రమే పరిమితం కాదు, విద్యయొక్క లక్ష్యం ఉన్నతమైనది అన్నారు. ధర్మబద్ధులై దయాహృదయులై విద్యార్థులు సమాజంలో మెలగాలన్నారు. తల్లిదండ్రుల ఆకాంక్షలను అర్థం చేసుకొని, తోటివారికి సహాయ పడుతూ జీవయాత్రను సాగించాలన్నారు. ఒక్క త్యాగం ద్వారా మాత్రమే అమృతత్వం సిద్ధిస్తుందని, ప్రేమనుండే త్యాగం పుడుతుందని, ప్రేమను మించిన సంపద లేదని బోధించారు.

జాతీయ గీతాలాపనతో కార్యక్రమం ముగిసింది.

ఆరోజు సాయంవేళలో శ్రీ సత్యసాయి ఉన్నత విద్యాసంస్థ విద్యార్థులు “సంకీర్తన సారం” నాటికను స్వామి సన్నిధిలో సమర్పించారు. కలియుగంలో దైవానుగ్రహాన్ని పొందడానికి సంకీర్తన ఉత్తమ సాధన అని ఈ నాటిక తెలియజేసింది.

భగవాన్ 92వ జన్మదినోత్సవ వేడుకలు

నవంబరు 23వ తేదీ ఉదయం సాయి విద్యార్థిని విద్యార్థులు బ్రాస్ బ్యాండు, బ్యాగ్ పైపర్ బ్యాండు,

నాదస్వరం, పంచవాయిద్యాలతో భగవాన్ కు నాద నీరాజనం అర్పించారు. ప్రశాంతి భజన బృందం సభ్యులు జన్మదినోత్సవ దివ్యాశీస్సులకై ప్రార్థిస్తూ, “భగవానుడు పుట్టిన పండుగ పరమ శివుడు పుట్టిన పండుగ...” పాట పాడారు. శ్రీ సత్యసాయి అవతార వైభవాన్ని కొనియాడుతూ మరికొన్ని పాటలు పాడిన తరువాత శ్రీ సత్యసాయి సెంట్రల్ ట్రస్టు సభ్యులు శ్రీ ఎస్.ఎస్. నాగానంద్ ట్రస్టు వార్షిక నివేదికను (2016-2017) సమర్పించారు. గడచిన సంవత్సరంలో సెంట్రల్ ట్రస్టు చేపట్టిన పలు సేవార్యక్రమాల వివరాలు తెలియజేశారు.

అనంతరం, ట్రస్టు సభ్యులు డా॥ వి. మోహన్ రచించిన ‘సత్యసాయిబాబా లిప్స్ ఆన్’ గ్రంథావిష్కరణ జరిగింది. ఇందులో రచయిత తనకు భగవాన్ తో కలిగిన దివ్యానుభవాలను వివరించారు.

శ్రీ సత్యసాయి ఇంటర్నేషనల్ ఆర్గనైజేషన్ - ఆర్జెంటైనాకు చెందిన శ్రీ లియోనార్డో గుట్టర్ తనకు ఆర్జెంటైనా పాస్ పోర్టు ఉన్నప్పటికీ ఆధ్యాత్మికపరంగా తాను భారతీయుడనే అన్నారు. భారతీయుడనగా భగవంతుని ప్రేమించేవాడని, మనమంతా భగవంతుని ప్రేమిస్తున్నామన్నారు.

ప్రొ॥ కామరాజు అనిల్ కుమార్ భగవంతుని అవతరణ భక్తుని ఉద్ధరణకొరకే అన్నారు. మనలో కొందరు ఎన్నో ఉన్నత పదవులను అలంకరించవచ్చు, అయితే, సాయిభక్తుడు అనే గుర్తింపును, భావనను మించిన పదవి ఏదీ ఈ ప్రపంచంలో లేదు అన్నారు.

తదుపరి ప్రసారమైన దివ్యోపన్యాసంలో భగవాన్ బాబావారు సుఖదుఃఖాలపట్ల సమత్వం వహించినప్పుడే శాంతిని పొందగలుగుతామన్నారు. పంచపాండవులు భగవంతునికి ప్రథమ స్థానాన్ని, ప్రపంచానికి రెండవ స్థానాన్ని ఇచ్చి, ‘నేను’ అనే అహంకారానికి చివరి స్థాన మిచ్చారు. అందుకు విరుద్ధంగా కౌరవులు అహంకారానికి ప్రథమ స్థానము, ప్రపంచానికి రెండవ స్థానము ఇచ్చి, భగవంతునికి చివరి స్థానమిచ్చారు. కనుకనే, అపజయం పాలయ్యారు అని వివరించారు. భగవత్సామీప్యాన్ని అనుభవించే వ్యక్తి ఎల్లవేళలా ఆనందభరితుడై ఉంటాడు



యోగ్యతాపత్రాలను అందుకుంటున్న యువజనులు

అన్నారు. దైవాజ్ఞను శిరసావహిస్తే సర్వమూ మనకు సిద్ధిస్తుందన్నారు.

జన్మదినోత్సవం రోజున సాయంకాలం 5 గంటలకు శ్రీ సత్యసాయి స్వర్ణరథోత్సవం గణేశ దేవాలయం నుండి ప్రారంభమై, పూర్ణచంద్ర ఆదిటోరియం, సౌత్ ఇండియన్ క్యాంటీన్ రోడ్డుమీదుగా సాయికులవ్వుత్ సభామండపం వరకు అత్యంత వైభవంగా జరిగింది. సర్వాలంకార శోభితమైన స్వర్ణరథంపై నేత్రపర్వంగా కొలువుదీరిన సాయి భగవానుని భక్తిపారవశ్యంతో తిలకిస్తూ భక్తులు పునీతులయ్యారు. గం. 5.30 ని.లకు స్వర్ణరథం కులవ్వుత్ హాల్లో ప్రవేశించగా భక్తులు మంగళనీరాజనాలర్పించారు.

తదుపరి, కన్నులపండువగా ఝూలా మహోత్సవం ప్రారంభమైంది. ధవళకాంతులీనే వెండి ఊయలపై భగవాన్ దివ్యచిత్రపటాన్ని అలంకరించారు. భక్తుల హృదయాలను ఆనందదోలకలలో ఓలలాడిస్తూ భగవాన్ అల్లనల్లన ఊయలలూగగా శ్రీ అభిషేక్ రఘురామ్ వీనులవిందుగా భక్తిగీతాలను ఆలపించారు.

అంతర్జాతీయ నాయకత్వ శిక్షణ కార్యక్రమం:

నవంబరు 24వ తేదీన భగవాన్ బాబావారి దివ్య సన్నిధిలో శ్రీ సత్యసాయి అంతర్జాతీయ సేవాసంస్థ ఆధ్వర్యంలో, శ్రీ సత్యసాయి ఇంటర్నేషనల్ లీడర్షిప్ ప్రోగ్రామ్లో శిక్షణ పూర్తి చేసుకున్నవారికి యోగ్యతా పత్రాలను ప్రధానం చేయడం జరిగింది. 59 దేశాలకు

చెందిన 456 మంది యువతీ యువకులు ఈ శిక్షణ కార్యక్రమంలో పాల్గొన్నారు.

శ్రీ సత్యసాయి ఇంటర్నేషనల్ లీడర్షిప్ ప్రోగ్రామ్ 2014లో ప్రారంభమైంది. భవిష్యత్తులో సాయి సంస్థలలో నాయకత్వ బాధ్యతలను వహించడానికి యువతీ యువకులకు శిక్షణ ఇవ్వడం ఈ పథకం లక్ష్యం. అంతర్జాతీయ సాయిసంస్థ యువజన కోఆర్డినేటర్ శ్రీ దేవేష్ టంకారియా ఈ పథకానికి సంబంధించిన వివిధ అంశాలను వివరించారు. శిక్షణ పూర్తి చేసుకున్నవారిని ఉద్దేశించి మాట్లాడుతూ, సాయి సందేశాలను ఆచరణలో పెడుతూ సేవచేయడం ఒక

సువర్ణావకాశమని, ఈ అవకాశాన్ని సద్వినియోగం చేసుకోవాలని చెప్పారు.

మెక్సికోకు చెందిన కుమారి అవిలా బెనిటెజ్ అంతర్జాతీ ప్రజోధానుసారం ఈ లీడర్షిప్ ప్రోగ్రామ్లో చేరానని, ఆ తరువాతనే తనకు జీవితంపట్ల సరియైన అవగాహన ఏర్పడిందన్నారు.

వీరి ప్రసంగానంతరం, థాయ్‌లాండ్ సత్యసాయి స్కూలు బాలలు వివిధ దేశాల ప్రజల మధ్య ఐక్యతను ప్రతిబింబించే 'అవర్ లవ్' వీడియోను ప్రదర్శించారు. ఆ తరువాత యువజనులు హిందీ, ఇంగ్లీషు, స్పానిష్ భాషలలో భక్తిగీతాలను పాడారు.

నవంబరు 25వ తేదీన ఇండోనేషియా యువజనులు వీడియో దృశ్యాల సహకారంతో 'భిన్నత్వంలో ఏకత్వం' ప్రధానాంశంగా ఒక కార్యక్రమాన్ని ప్రదర్శించారు. ఈ ప్రదర్శనలో ఇండోనేషియా జాతీయపక్షి గరుడ (వాహనం)పై శ్రీమహావిష్ణువు దర్శనమివ్వడం ప్రత్యేక ఆకర్షణ. 'గరుడవాహనా నారాయణా...' పాటతో కార్యక్రమం ముగిసింది.

నవంబరు 18వ తేదీనుండి 23వ తేదీవరకు ప్రశాంతి నిలయంలో భగవాన్ జన్మదినోత్సవాలలో పాల్గొన్న అశేష ప్రజానీకానికి నిత్యం రెండు పూటలా షడ్రసోపేతమైన విందు భోజనం స్వామి ప్రసాదంగా అందజేయడం జరిగింది. ❖



శ్రీ సత్యసాయి విద్యాసంస్థల క్రీడాభిరామం

(జనవరి 11 న వార్షిక క్రీడా సాంస్కృతికోత్సవ సందర్భంగా...)

ॐ ప్రా॥ ఆర్. సీతాలక్ష్మి ॐ

శ్రీ సత్యసాయి విద్యాసంస్థల వార్షిక క్రీడా సాంస్కృతికోత్సవంలో, శ్రీ సత్యసాయి సమగ్ర విద్యావిధాన లక్ష్యం, ప్రాశస్త్యం అద్భుతమైనరీతిలో ప్రకటితమవుతాయి. ఈ ఉత్సవం యువతలో సమైక్యతాస్ఫూర్తిని, సమరస సౌభ్రాతృత్వ భావనను ప్రజ్వలంపజేస్తుంది. ‘భిన్నత్వంలో ఏకత్వ దర్శనం’ ఈ క్రీడలలోని ఆధ్యాత్మిక దృక్పథం. ఈ కార్యక్రమ విశిష్టత ఏమిటంటే, పరస్పరం పోటీతత్వానికి తావులేదు. విద్యార్థినీ విద్యార్థుల ప్రతిభ, బహుముఖ ప్రజ్ఞాపాటవాలు ప్రకటితమై, “యోగః కర్మ సుకౌశలం” అను గీతావాక్యమునకు భాష్యములుగా వెల్లడి అవుతాయి. సద్విద్యా లక్ష్యం శీల నిర్మాణం. ఈ శీలనిర్మాణమునకు తగిన సుగుణములన్నియు క్రీడా సాంస్కృతికాంశములద్వారా అలవడతాయి. విద్యావైద్యరంగాలతోపాటు క్రీడాసాంస్కృతిక రంగాలలోకూడా వ్యాపార ధోరణులు విజృంభిస్తున్న తరుణంలో భగవాన్ ఈ రంగాన్ని సహితం సంస్కరించాలనే సంకల్పంతో

ఈ కార్యక్రమ రూపకల్పన గావించారు. క్రీడలలో ఆధ్యాత్మికత, మానవతా విలువలు అంతర్భాగమై ప్రపంచ క్రీడా రంగానికే ఆదర్శప్రాయంగా, ఉన్నత ప్రమాణాలతో ఈ ఉత్సవం నిర్వహింప బడుతున్నది. అసలు స్వామి సన్నిధిలో నిర్వహింపబడే కార్యక్రమాలన్నింటిలో ఆధ్యాత్మిక చైతన్యం, మానవతావిలువల సందేశం అంతర్వాహినిగా ప్రవహిస్తునే ఉంటాయి. భారతీయసంస్కృతి అంతస్సుత్రంగా భాసిస్తునే ఉంటుంది. ప్రేక్షకులకు ఆద్యంతం ఆహ్లాదాన్ని అందించడంతోపాటు ఆధ్యాత్మిక జ్ఞానం కూడా పంచడం ఈ క్రీడోత్సవాల ప్రత్యేకత. ఈ క్రీడావిన్యాసాలు ప్రతి సంవత్సరం వినూత్నంగానూ, వైవిధ్య భరితంగానూ రూపొందుతుంటాయి. విద్యార్థినీ విద్యార్థులు యోగాసనాలు, సైకిళ్ళపై, మోటారు సైకిళ్ళపై, కార్లతో ఎన్నో ‘డేర్ డెవిల్’ విన్యాసాలు చేస్తారు. గుఱ్ఱపుస్వారి, చైనావారి డ్రాగన్ నృత్యం, మార్షల్ ఆర్ట్స్, జిమ్నాస్టిక్స్ మొదలగు పలు అంశాలను ప్రదర్శిస్తారు.

ఇంక, సాంస్కృతిక కార్యక్రమాల్లో భారతీయసంస్కృతిని, ఆధ్యాత్మిక తత్త్వమును ప్రతిబింబించే అంశములను ప్రదర్శిస్తారు. పురాణోపాసములనుండి, చరిత్రనుండి స్వీకరించిన ఘట్టములను నాటికలుగా ప్రదర్శిస్తారు. నటనా కౌశలము, పాత్ర పోషణ, నేపథ్య సంగీతము, వేషధారణ ఇత్యాది విషయములలో సాయి విద్యార్థినీ విద్యార్థులకు సాటి మరొకరు లేరు. ఎంతో అనుభవజ్ఞులైన కళాకారులను తలపిస్తారు. అన్ని అంశములకంటే

అమితంగా అలరించేవి ప్రైమరీ స్కూలు బాలబాలికల సమష్టి కార్యక్రమాలు. వెయ్యిమంది బాలబాలికలు రంగురంగుల దుస్తులతో క్రీడాప్రాంగణమునకు విచ్చేసే అద్భుత దృశ్యం అమందానందదాయకం. ఒక సుందర ఉద్యానవనంగా ఆ ప్రాంగణం దృశ్యమానమవుతుంది.

“ఆ చిన్నారులపద్ధ ఒక్క లీడరుకూడా ఉండరు.

వారికి అక్కడ ఆ సమయంలో ఎవరు సూచన లిస్తున్నారో తెలియదు. ఏవిధంగా ఆదాలి, ఏవిధంగా తమతమ స్థానములలో నిలవాలి, ఇవన్నీ ఆ పిల్లల హృదయాలలో ప్రింటైపోయి ఉంటాయి. వాళ్ళు ధరించే దుస్తులు కూడా చాలా విలువైనవి. వారి టీచర్లు అంతగా శ్రద్ధ తీసుకుంటారు. ఏ ఒక్కరినీ వదలివేయక అందరినీ గ్రూపులు గ్రూపులుగా చేసి వివిధ అంశములలో శిక్షణ ఇస్తారు” అని ప్రశంసించారు భగవాన్.

1982లో జరిగిన ‘స్పోర్ట్స్ మీట్’ సందర్భమున భగవాన్ బాబావారు మానవ జీవితానికి, బంతి ఆటకు మధ్యగల సాదృశ్యమును వర్ణిస్తూ క్రీడలవలన బాల బాలికలకు ధైర్యం, సాహసం, ఆత్మవిశ్వాసం అలవడుతాయని చెప్పారు. ఈ విషయంలో పాశ్చాత్య దేశాలలో పిల్లల పెంపకానికి, భారతదేశంలో పిల్లల పెంపకానికి మధ్యగల వ్యత్యాసాన్ని సూచించారు.

“భారతదేశంలో సాధారణంగా తల్లిదండ్రులు తమ పిల్లలకు పిరికిమందును నూరిపోస్తూ ఉంటారు. చిన్నప్పటినుంచీ “ఇది చేయకూడదు, అది చేయకూడదు” అని భయపెడతారు. ఇది మంచి పద్ధతి కాదు. నిజానికి అన్యాయ, అక్రమ, అవినీతి పనులు చేయడానికి భయపడాలి, వెనుకంజ వేయాలి. అంతేకానీ వీరోచిత కార్యములు, ఔచిత్యభరితమైన కార్యక్రమాలలో పాల్గొనడానికి వెనుకాడరాదు. పాశ్చాత్య దేశాలలో బాల్య దశ నుండియే సాహస కార్యాలలో ప్రవేశించడానికి ప్రోత్సాహము నందిస్తారు... మన పిల్లలకు ధైర్య సాహసములను అలవరచాలంటే ఏమి చేయాలి?

వారిని క్రీడలలో పాల్గొనేటట్లు ఉత్సాహపరచాలి. ఆటలలో ఎదురయ్యే పరిస్థితులను తట్టుకునే స్థైర్యాన్ని అందించాలి. జీవితానికికూడా ఈ తత్వము ఎంతో అవసరం... ధైర్యము, పట్టుదల, ఆత్మవిశ్వాసము ఉంటే చాలు, ఎంతటి ఉన్నత స్థాయివైనా అందుకొనవచ్చు.”

సకల సౌకర్యములతో పుట్టపర్తిలో శ్రీ సత్యసాయి ఇండోర్ స్టేడియం ఆవిర్భావం క్రీడారంగానికే స్వామి అందించిన సువర్ణావకాశం. 2006 నవంబరు 22న అప్పటి భారత రాష్ట్రపతి డా॥ ఎ.పి.జె. అబ్దుల్ కలామ్ గారిచే భగవాన్ దివ్య సమక్షంలో ఈ అంతర్జాతీయ క్రీడాప్రాంగణమునకు ప్రారంభోత్సవం జరిగింది. నాటి కార్యక్రమానికి విచ్చేసిన భారత క్రికెట్ జట్టు మాజీ కెప్టెన్ శ్రీ కపిల్దేవ్ ప్రసంగిస్తూ, “ఈ స్టేడియం క్రీడాకారులకు స్వర్గతుల్యము. ఇటువంటి సౌకర్యాలుంటే మన క్రీడాకారులు అనేక పతకములను సాధించి మన దేశానికి ఎనలేని కీర్తిని సంపాదించగలరు” అని కొనియాడారు. “జీవితం ఒక క్రీడ, పాల్గొను” అని ఉద్ఘోషిస్తూ భగవాన్ మానవ జీవితాన్ని బంతి ఆటకు అన్వయిస్తూ ఇచ్చిన ఈ సందేశం మానవాళికి శిరోధార్యం:

“జీవితమే ఒక బంతి ఆట.

ప్రపంచమే క్రీడాస్థలము.

సత్యమును, జ్ఞానమును, ధర్మమును, శాంతిని,

దయను, క్షమను నీ జట్టులో చేర్చుకో.

నీకు ప్రబల ప్రతిపక్షాలు ఆరుగురున్నారు -

కామ క్రోధ లోభ మోహ మద మాత్సర్యములు.

నామము, నియమములే హద్దులు.

వివేకమే ఆటకు అంపైరు.

ప్రతిపక్షములకు బంతిని వశము గానీయకు.

నిర్భయంగా ఆడి సాధించు విజయం.

సార్థకమగును నీ జన్మ - సాయి మెచ్చును నిన్ను”

(రచయిత్రి సాయిసాహిత్యంలో విశేష పరిశోధనలు చేసి పలు గ్రంథాలు రచించారు. అఖిల భారత శ్రీ సత్యసాయి సేవాసంస్థల నుండి బాలవికాస్ విభాగంలో రాష్ట్రస్థాయి పురస్కార గ్రహీత) ❖

మాత పితా గురు దైవం

(గత సంచిక తరువాయి)

ఆ వినయ్ కుమార్ హరిహరన్ బు



అతిరుద్ర మహాయజ్ఞం స్వామివారియొక్క మూడు పాఠ్యాలను చూపింది. ఒకటి వారి డివినిటీ, రెండవది వారి పర్సెక్షన్, మూడవది వారి వేయి తల్లుల ప్రేమ. స్వామివారికి ఈ మహాయజ్ఞంగురించి విన్నవించినప్పుడు స్వామి బ్రహ్మ సభ్యులను, వైస్‌ఛాన్సలర్‌ను, మరికొందరు పెద్దలను పిలిచి నన్ను చూపిస్తూ, “ఇతను మన సాయికుల్యంత్ హాల్‌లో అతిరుద్ర మహాయజ్ఞం చేయాలనుకుంటున్నాడు. ఏం చేద్దాం?” అని అడిగారు. ఎవరికి తోచినరీతిగా వారు సలహాలిచ్చారు. వారంతా ఇంటర్వ్యూ గడిచింది బయటికి వెళ్ళాక, “స్వామీ, అంతా మీ సంకల్పానుసారమే జరుగుతుంది కదా!” అన్నాను. అప్పుడు స్వామి, ‘అలా కాదు, మనం ఏదైనా బృహత్కార్యం మొదలుపెట్టినప్పుడు తప్పనిసరిగా పెద్దవారి సలహాలు తీసుకోవాలి. వారితో చెప్పి చేయాలి. అందరినీ సమీకరిస్తూ ఐకమత్యంతో చేపట్టాలి. నువ్వు కుల్యంత్ హాల్‌లోనే యజ్ఞం చేయవచ్చు’ అంటూ ఆశీస్సులందించారు. స్వామి చేసే ప్రతీ పనీ ఆదర్శవంతంగానే ఉంటుంది.

స్వామివారి పర్సెక్షన్‌కు మరో మచ్చుతునక: ఒకరోజు స్వామి నన్ను పిలిచి, “నీవు ఏర్పాటుచేసిన వేదపండితులకు రుద్రం చదవడం వచ్చా?” అని అడిగారు.

“స్వామీ! వారంతా వేదవిద్యాప్రవీణులు, రుద్రం బాగా చదవగలరు” అని చెప్పాను.

“సరే, ఒకరోజు కొందరిని తీసుకురా. రుద్రం చదివిస్తాను. వారు సరిగా చదవకపోతే యజ్ఞం క్యాన్సిల్ చేస్తాను” అన్నారు.

నేను ఎంపిక చేసిన 137 మంది ఋత్విక్కుల లిస్టు నుండి బాగా చదవగలిగే 40మంది పేర్లతో మరో లిస్టు

తయారు చేసుకొని వెళ్ళాను. స్వామి ఆ లిస్టు చూసి, “ఓహో వీళ్ళా! వీళ్లంతా బాగా చదవగలిగినవారే” అంటూ, “నీదగ్గరున్న ఆ 137 మంది ఋత్విక్కుల లిస్టులో చివరి 40 మందిని తీసుకురా” అన్నారు.

ఏ అంశాన్నైనా స్వామి పరికించే విధానమే వేరు. పర్సెక్షన్‌కు మారుపేరు మన స్వామి. ఎవరైతే బాగా చదవలేరో వారిని సరిచేయగలిగితే ప్రోగ్రాం మొత్తం బాగుంటుందని వారి ఉద్దేశ్యం. కానీ, నా భయం నాది! ఎందుకైనా మంచిదని బెంగళూరులో ఆ నలభైమందితో రుద్రం చదివించి దానిని ఒక చిన్న టేపు రికార్డరులో రికార్డు చేసుకొని స్వామివద్దకు వచ్చాను.

మనసులో ఒకప్రక్క భయంగానే ఉంది. వీరు రుద్రం చెప్పే విధానం నచ్చకపోతే స్వామి యజ్ఞాన్ని క్యాన్సిల్ చేస్తారేమో అనే శంక కలవరపెడుతోంది. ఇంటర్వ్యూ రూములో స్వామికి ఆ టేపురికార్డరు ఇచ్చి, “స్వామీ! కరుణించి ఇది వినండి. బెంగళూరులో వీరందరిచేత రుద్రం చదివించి రికార్డు చేశాను” అన్నాను. స్వామి నేను చెప్పిందేమీ పట్టించుకోకుండా ఆ టేపురికార్డరును చూసి, “ఓహో... ఇది చాలా బాగుందే! దీనిలో పాటలు కూడా

వస్తాయా?” అంటూ ఈ బటనూ, ఆ బటనూ నొక్కుతూ, ఒక బొమ్మతో ఆడుకున్నట్లు దానితో ఆడుకుంటున్నాడు. “ఒకసారి వినండి, స్వామీ” అని నేను గొణుగుతున్నా నా మాట పట్టించుకోకుండా దానితో ఆడుతూనే, “ఎలాగూ వాళ్ళు వస్తారుకదా! అప్పుడు విందాంలే” అన్నాడు.

చేసేదేమీ లేక, గుండెలదురుతూ ఉంటే స్వామి చెప్పిన రోజున ఋత్విక్కులనందరినీ తీసుకువచ్చి కూర్చోబెట్టాను. వాళ్ళు చదివిన మొదటి, రెండవ అనువాకాలు చాలా శ్రద్ధగా విన్న తర్వాత “నేను రుద్రం చదవనా?” అంటూ మొదటి అనువాకం పూర్తిగా, కనీసం శ్వాసకోసమైనా ఒక్క క్షణం కూడా ఆపకుండా, చదివారు.

స్వామి వీల్‌చైర్‌పైన దర్శనం ఇస్తున్న రోజులవి. బాహ్యదృష్టికి బాగా నీరసించినట్లుగా కనిపిస్తున్న స్వామి ఆ సమయంలో రుద్రం చదివిన పరమాద్భుతమైనతీరు వారి దివ్యత్వాన్ని ప్రకటింపజేసింది. నిజంగా మేమెంత అదృష్టవంతులమో వర్ణించలేను. సాక్షాత్తు పరమశివుడు తనను తాను స్తుతించుకుంటూ చేసిన వేదపఠనం వినగలిగే భాగ్యం మాకు కలిగింది.

రుద్రం ఎలా పఠించాలో వివరిస్తూ స్వామి, “దృష్టిని అంతర్ముఖం చేసుకొని రుద్రునితో ఏకత్వాన్ని అనుభవిస్తూ పఠించాలి. అప్పుడు నీ పఠనం ఆగిపోతుంది, నీలో ఉన్న రుద్రుని పఠనం ప్రారంభమవుతుంది. ఎప్పుడైతే నీవు వేరు, శివుడు వేరనే ద్వైతభావంతో చదువుతావో అప్పుడు నీ కృషి నీ ప్రాప్తానికి ముడిపెట్టబడుతుంది” అన్నాడు.

అంతేగాక, ఆ సందర్భంలో స్వామి మరో మూడు విషయాలు చెప్పారు:

మొదటిది - ఈ ఋత్విక్కులు కూర్చునే పద్ధతి సరిగా లేదు. వెన్ను నిటారుగా ఉండాలి. రుద్రపఠనంవల్ల ఉత్పన్నమయ్యే వైబ్రేషన్ చాలా శక్తిమంతమైనది. వెన్ను నిటారుగా లేకపోతే అది నెగెటివ్ ప్రభావం కలిగిస్తుంది.

రెండవది - కళ్ళు అటూ ఇటూ త్రిప్పకూడదు. కనురెప్పలు పడేపడే వాల్చకూడదు, భావంమీద దృష్టి పెట్టాలి.

మూడవది - ఎంతమంది రుద్రం పఠిస్తున్నా ఒకే గొంతునుండి వస్తున్నట్లుగా వినిపించాలి.

ఈవిధంగా ఎంతో ఓపికతో, వేయి తల్లుల ప్రేమతో ప్రతీ విషయమూ వివరించి చెప్పారు. ఆ తరువాత కొందరు ఋత్విక్కులు నాతో మాట్లాడుతూ, “ఇప్పటివరకు మేము బాహ్యంగా ఒక లింగాన్నో, లేక శివుడి రూపాన్నో ఊహించుకొని రుద్రం పఠించేవాళ్ళం. ఇప్పుడు స్వామి చెప్పినరీతిలో పఠిస్తూ ఉంటే మాకు తెలియకుండానే దీనిలో తాదాత్మ్యం చెందుతున్నాము” అన్నారు.

ఈ మహాయజ్ఞం సందర్భంగా స్వామి నన్ను పరీక్షించిన సందర్భాలు, జ్ఞానబోధ చేసిన సందర్భాలు కూడా ఉన్నాయి.

ఒకసారి నేను వరండాలో కూర్చుని ఉన్నప్పుడు స్వామివారి కర్చీఫ్ కిందపడింది. నేను ఒక్క సెకనుకూడా ఆలస్యం చేయకుండా, జాలరి తన చేతికి చిక్కిన చేపను జారిపోకుండా ఎలా ఒడిసిపట్టుకుంటాడో అలా గట్టిగా పట్టుకొని దానిని స్వామికి అందించాను. వెంటనే స్వామి, “దానిని మృదువుగా పట్టుకోవచ్చుకదా! అదే నిన్ను అలా ఎవరైనా గట్టిగా నొక్కి పట్టుకుంటే ఎంత బాధపడతావు!” అన్నారు. స్వామి ప్రతి అంశాన్ని ఎంత సునిశితంగా గమనిస్తారో, ఏ స్థాయిలో స్పందిస్తారో కొద్దిగా అర్థమైంది.

2006 అషాఢి ఏకాదశినాడు ఒక గాయనీమణి స్వామి సన్నిధిలో ఒక చక్కటి ప్రోగ్రాం సమర్పించారు. ప్రోగ్రాం పూర్తయిన తర్వాత స్వామి ఆమెకు సువర్ణహారం సృష్టించి ఇచ్చారు. హారతి తర్వాత స్వామి ఇంటర్వ్యూ రూంలోకి వెళుతూ నన్ను పిలిచి, “ఎలా ఉంది ప్రోగ్రాం?” అని అడిగారు.

ఆమెకు చైనీస్ సృష్టించి ఇచ్చారు కాబట్టి ప్రోగ్రాం స్వామికి బాగా నచ్చి ఉంటుందనే ఉద్దేశ్యంతో, “అద్భుతంగా ఉంది స్వామీ” అన్నాను.

స్వామి తల పంకిస్తూ, “పాట పాడినప్పుడు దానిలో భావం ఉండాలి. రాగం తాళం ముఖ్యమేకానీ అన్నింటి కన్నా భావము అతిముఖ్యమైనది” అంటూ “పాయోజీ మైనే...” అనే మీరా భజన్ పాడారు.

అలా పాడుతూ ఉండగానే స్వామి చేతిలోకి మీరాబాయి ప్రతిమ వచ్చింది. “చూడు, మీరా వచ్చింది. ఆ కాలంలో మీరా నాకోసం పాడుతూ ఆ భావంలో

లీనమైపోయింది. కనుక, ఇప్పుడు నేను తలుచుకోగానే ఆమె ప్రత్యక్షమైంది. కనుక, భావము అతి ముఖ్యమైనది. నీవు యజ్ఞం చేయిస్తున్నావు. ఆనాడు మీరాబాయికి నాపైన ఎలాంటి పరిపూర్ణమైన ప్రేమ భావము ఉండినదో అలాంటి పవిత్ర భావంతో ఈ క్రతువు కొనసాగాలి సుమా” అని చెప్పారు. భావానికి స్వామి ఎంత ప్రాముఖ్యత ఇస్తారో దీనిని బట్టి అర్థం చేసుకోవచ్చు

యజ్ఞంలో పాల్గొన్న ఋత్విక్కులకు వడ్డించే ఆహారం విషయంలోకూడా స్వామి ఎంతో జాగ్రత్త తీసుకున్నారు. ఉదయం, మధ్యాహ్నం, సాయంత్రం వాళ్ళ ‘మెనూ’ ఏమిటి, దాని ప్రకారం వడ్డన జరుగుతోందా లేదా, అని గమనిస్తూ ఉండమన్నారు. ఎవరూ ఇబ్బందిపడకూడదని చెప్పారు. ఒకరోజు స్వామి నాతో, “అంతా సవ్యంగా ఉంది కదా! ఎవరికీ ఇబ్బందిలేదు కదా!” అన్నారు. స్వామి అడిగిన తీరునుబట్టి ఏదో పొరపాటు జరిగి ఉంటుందని అనుమానం వచ్చింది. అయినా, “నాకు తెలిసినంతవరకూ బాగానే జరుగుతోంది, స్వామీ” అన్నాను. “లేదు, ఈరోజు మధ్యాహ్నం నేనక్కడే ఉన్నాను. ఒక ఋత్విక్కునకు చేయి ఎండిపోతున్నా మీరంతా మహారాజుల్లా అటూ ఇటూ తిరుగుతున్నారాకానీ అతనిని పట్టించుకోలేదు. నేను వెళ్ళి అతనికి అన్నం వడ్డించవలసి వచ్చింది” అన్నారు. “ఇంతకీ ఆ ఋత్విక్కు ఎవరనుకున్నావు? మైసూర్ చాముండేశ్వరి ఆలయంలో ప్రధాన అర్చకుడు. అమ్మవారికి ఈ సంగతి తెలిసిందంటే నీ పరిస్థితి ఎలా ఉంటుందో తెలుసా?” అన్నారు. “శ్రీ సత్యసాయిశ్వరి మాచెంతనే ఉండగా చాముండేశ్వరి కోపానికి ఎలా గురి అవుతాము స్వామీ?” అని పైకి అన్నానేకానీ, స్వామి దగ్గర ఎంత జాగ్రత్తగా ఉండాలో మరో పాఠం నేర్చుకున్నాను.

ఒకరోజు స్వామి ఋత్విక్కులందరికీ చేతిగడియారాలు బహూకరించాలని అనుకున్నారు. గడియారాలున్న పెట్టె వంక చూపిస్తూ, “వాటిని ఎప్పుడు పంపిణీ చేద్దాం?” అని అడిగారు “మీరు ఎప్పుడంటే అప్పుడు స్వామీ” అన్నాను. “సరే, ఒకట్రెండు రోజుల్లో ఇద్దాం” అన్నారు. నేను మా కోఆర్డినేటర్తో విషయం చెప్పి ఋత్విక్కుల లిస్టును సిద్ధం చేసి ఆప్రకారం పరుసగా కూర్చోబెట్టాలని చెప్పాను.

కానీ, ఆరోజు మధ్యాహ్నం కార్యక్రమం ప్రారంభం కావడానికి ముందు స్వామి నన్ను పిలిచి, “ఇప్పుడు వాచీలు ఇచ్చేద్దాం” అన్నారు. “ఇంత హఠాత్తుగానా? నేనేమీ ప్రిపేరవలేదే!” అని కంగారుపడుతూ, “అలాగే స్వామీ” అన్నాను. “ఇక్కడ ఎంతమంది ఉన్నారు?” అని అడిగారు. “137 మంది స్వామీ” అన్నాను. “నిజమేనా? అందరూ ఉన్నారా?” అని అడిగారు. “ఉన్నారు స్వామీ” అన్నాను. మళ్ళీమళ్ళీ అదే ప్రశ్న వేశారు. నాకు అనుమానం వచ్చింది. కొంచెం ధైర్యం చేసి, “స్వామీ, ఆ పెట్టె మాకిచ్చేస్తే లిస్టు ప్రకారం అందరికీ పంచేస్తాము” అన్నాను, అలాగైనా ఈ గండం నుండి బయటపడవచ్చు నని నా ఉద్దేశ్యం. “అలా కాదు, నీవు లిస్టు ప్రకారం ఒక్కొక్కరినీ పిలుపు. నేనే స్వయంగా ఇస్తాను” అన్నారు.

చేసేదేమీ లేక, “అపద్బాంధవా! ఈ గండం నుండి నీవే గట్టెక్కించు” అని మనసులో ప్రార్థించి నాదగ్గరున్న లిస్టు చదవడం మొదలుపెట్టాను. ఒక్కొక్కరే లేచి వచ్చి స్వామి వద్దనుండి వాచీ అందుకుంటున్నారు. మధ్యలో స్వామి నాలుగు గడియారాలు తీసి నాకిస్తూ, “ఇవి పక్కన ఉంచు” అన్నారు. నాకు అర్థం కాలేదు. కానీ తీరా లిస్టు పూర్తిగా చదివిన తరువాత చూస్తే అక్కడ 133మందే ఉన్నారు. నలుగురు రాలేదు.

పంపిణీ పూర్తయిన తర్వాత స్వామి లోపలికి వెళుతుంటే నేను స్వామి వెనకాలే వెళ్ళి, “తప్పయ్యింది స్వామీ, క్షమించండి” అని ప్రాధేయపడసాగాను. ఈ అనంత కరుణామూర్తి ప్రార్థనకు కరిగిపోతారు. “చూడు, వీళ్ళు షెడ్డునుండి బయలుదేరి వచ్చేటప్పుడు లెక్కబెట్టు, మందిరానికి వచ్చాక మళ్ళీ లెక్కబెట్టు. నీ ఆలోచన ప్రకారం 137 మంది షెడ్డునుండి బయలుదేరిన మాట వాస్తవమే! కానీ నలుగురు మాత్రం మందిరానికి రాలేదు. ఇప్పుడు వాళ్ళు షెడ్డులోనే ఉన్నారు. వెళ్ళి ఆ గడియారాలు వాళ్ళకిచ్చిరా” అన్నారు.

భగవంతుడు బహుశా ఏ అవతారములోనూ భక్తులను ఇంతగా కనిపెట్టుకొని ఉండలేదేమో! అటువంటి ప్రేమమూర్తి సన్నిధి చేరినందుకూ, వారి భక్తులుగా ఉన్నందుకూ మనమెంతో అదృష్టవంతులము.

కొందరు అడుగుతుంటారు, స్వామి ఎవరు? స్వామికి మనం ఏమి ఇవ్వాలి? స్వామి మనకు ఏమి ఇస్తారు? అని. “మానవాళి మొత్తం ఏకమై వేలకొలది సంవత్సరాలు తపస్సు చేసినా నాగురించి అణువంతకూడా తెలుసుకోలేదు” అన్నారు స్వామి. మరి ఎలా తెలుసుకోగలం? వారి గురించి వారే తెలియజేశారు, తాము సర్వదేవతాతీత స్వరూపులమని. మనం భజనలో రామ, కృష్ణ, గోవిందా, అల్లా, జీసస్ అని కీర్తిస్తూ ఉంటాము కదా! ఈ అన్ని దివ్యరూపాల తత్వసారమే స్వామి. ఒకసారి ఒక భక్తుడికి

ఇలా వ్రాశారు: నీవు సచ్చిదానందస్వరూపుడివి, అద్వితీయ పరబ్రహ్మవు. అట్టి నీవే నేను.

ఇక రెండవ ప్రశ్న, మనం స్వామికి ఏమివ్వాలి? ధనమా? సమయమా? ఇవేమీ కాదు. హృదయాన్ని అర్పించాలి, నిన్ను నీవే సమర్పించుకోవాలి.

మరి స్వామి మనకు ఏమిస్తారు? జ్ఞానం ప్రసాదిస్తారు. ‘నీవు భగవంతుడవు’ అని తెలియజేస్తారు. ❖

తెలుగుసేత: ద్వారంపూడి రామచంద్రారెడ్డి

SRI SATHYA SAI HIGHER SECONDARY SCHOOL, PRASANTHI NILAYAM - 515134, (A.P.)

ADMISSION NOTICE 2018-19

Admissions to Class I (Boys & Girls) and Class XI (Boys & Girls) for the academic year 2018-19 will take place in **June 2018**. The medium of instruction is English and the school is wholly residential.

Admission criteria for Class I **

Age Limit: 5½ years to 6½ years as on 30th Sept 2018 (Duplicate copy of Date of Birth Certificate – "issued by competent authority" shall be produced).

The Date of Birth should be between 30-03-2012 and 30-03-2013.

** Note: Admissions for class 1 will be under "RTE Act 2009" by Random method

Admission criteria for Class XI

Only English Medium students are eligible to apply.

Prospectus and Application forms can be obtained from **1st January 2018** onwards till **31st January 2018** either from the office of **Sri Sathya Sai Higher Secondary School, Prasanthi Nilayam, Puttaparthi** by paying cash Rs.100/- (Timing: 10 am to 11 am / 2 pm to 3 pm on all days except Sundays and holidays)

(or) can be downloaded from our website: **www.ssshss.edu.in**

The downloaded filled in application should be sent along with a Demand Draft drawn in favour of **Principal, Sri Sathya Sai Higher Secondary School on STATE BANK OF INDIA, Puttaparthi Branch (CODE no:02786)** for the value of Rs.100/- with self-addressed stamped Rs. 10/- cover (Size: 15 cm x 24 cm) .

The last date for submission of filled in application form will be **15-02-2018**

E-mail: ssshss@gmail.com

Phone No: 08555-289289

PRINCIPAL



SRI SATHYA SAI INSTITUTE OF HIGHER LEARNING

(Deemed to be University)

ADMISSIONS NOTICE



Admissions for the academic year 2018/19 will open on 1 Dec 2017

- > **Values-based free education** with equal emphasis on academics and devotional, cultural, sports & service activities
- > **A modern gurukula: residential system** with a spiritual ambience
- > **Community living** resulting in the spirit of self-reliance and an attitude to serve society
- > **Excellent facilities:** cutting-edge research & computer laboratories, multimedia classrooms, high speed broadband connectivity, well-equipped libraries and world-class sports facilities
- > **Student-teacher ratio of 8:1** enables teachers to give more personalized attention to students
- > **Merit-based open admissions policy** for all

HOW TO APPLY

ONLINE

This is the easiest and most secure way to apply. Visit sssihl.edu.in

WALK-IN

Visit the Office of the Registrar, SSSIHL Administrative Building, Prasanthi Nilayam

POST

Apply via post. See sssihl.edu.in for further details.

admissions@sssihl.edu.in

+91 9441 911 391

+91 8555 287239

Women's Campus at: Anantapur

Men's Campuses at: Puttaparthi | Bengaluru | Muddenahalli

**application
deadline**
28 FEB 2018

**admissions tests
& interviews**
17-30 APR 2018

**academic year
begins**
1 JUN 2018

ADMISSIONS ELIGIBILITY

UNDERGRADUATE PROGRAMMES

- Candidates should have completed 10 + 2 years of schooling and scored a minimum of 55% marks in General English, and a minimum of 60% marks (aggregate) in all subjects combined.

POSTGRADUATE & PROFESSIONAL PROGRAMMES

- At the Bachelor's degree, candidates should have scored a minimum of 50% marks in General English, and a minimum of 60% marks (aggregate) in all subjects combined.

NOTE

All programmes have additional requirements apart from the ones listed above. For complete details of Eligibility Criteria for each programme, kindly visit the Admissions section of sssihl.edu.in

PROGRAMMES FOR WOMEN

UNDERGRADUATE Programmes

B.A.
B.Com. (Hons.)
B.Sc. (Hons.) in Mathematics / Physics / Chemistry
B.Sc. (Hons.) in Biosciences* / Chemistry
B.Sc. in Food & Nutritional Sciences*

POSTGRADUATE Programmes

M.A. in English Language & Literature
M.Sc. in Biosciences
M.Sc. in Food & Nutritional Sciences

PROFESSIONAL Programmes

M.B.A.
B.Ed.

* leading to postgraduate programmes in respective subjects

PROGRAMMES FOR MEN

UNDERGRADUATE Programmes

B.A.
B.Com. (Hons.)
B.B.A.
B.C.A. | Integrated M.C.A.
B.Sc. (Hons.) in Mathematics* / Physics* / Chemistry*
B.Sc. (Hons.) in Biosciences* / Chemistry*
B.Sc. (Hons.) in Mathematics* / Economics* / Statistics
B.Sc. (Hons.) in Mathematics* / Computer Science / Statistics
Diploma in Music
Bachelor of Performing Arts (Music)

POSTGRADUATE Programmes

M.A. in Economics
M.Sc. in Mathematics
M.Sc. in Chemistry
M.Sc. in Physics
M.Sc. in Biosciences


PROFESSIONAL Programmes

M.B.A.
M.Tech. in Computer Science
M.Tech. in Optoelectronics & Communications

* leading to postgraduate programmes in respective subjects

apply now  sssihl.edu.in

 bit.ly/SSSIHL-Facebook



వేణుగోపాలస్వామి రథోత్సవం



ప్రైమరీ స్కూల్ బాలల కార్యక్రమం



వివిధ దేశాల ప్రతినిధుల ర్యాలీ



దివ్యసన్నిధిలో వివిధ మతాలకు చెందిన ప్రముఖులు



దివ్యజ్ఞాపికను అందుకుంటున్న గౌ॥ ఉపరాష్ట్రపతి



స్నాతకోత్సవం



Date of Publication 2017 December 23



అభిషేక్ రఘురామ్ గాత్ర కచేరీ



ఇందొనేషియా యువజనుల కార్యక్రమం



'సంకీర్తన సారం'లోని ఒక దృశ్యం

భగవత్సంబంధమైన కర్మలేమీకు రక్ష

క్రొత్త సంవత్సరమునకు అపవిత్ర కర్మలద్వారా, అపవిత్ర విచారములద్వారా స్వాగతమీయకూడదు అనేకత్వాన్ని, విషయవాసనలను పెంచుకోకూడదు. సమతత్వాన్ని కనుక్కోవాలి. ఆరోగ్యము పోయిన మరల సంపాదించుకో వచ్చు. ధనము పోయిన మరల ఎట్లో సేకరించవచ్చు. అయితే, కాలాన్ని సంపాదించేది అసాధ్యము. కాబట్టి, కాలాన్ని కర్మతో పవిత్రం చెయ్యాలి. బహిరంగంలో కర్మము, అంతరంగంలో ధ్యానము - ఇవి జ్ఞాన సంపాదనకు మిక్కిలి ఉపయోగకరమైన సాధనలు. కర్మలద్వారా చిత్తశుద్ధి ఫలిస్తుంది. చిత్తశుద్ధి నుంచి పరమాత్మ సాక్షాత్కారం సులభసాధ్యమవుతుంది. ఏ కర్మ చేసినా, భగవత్సంబంధంగా చేయండి. అప్పుడది మిమ్ములను హింసించదు, రక్షిస్తుంది. ధర్మసంస్థాపన కొరకు పరమాత్మయే మనుష్యశరీరంతో వచ్చినప్పుడు మనుష్యదేహంతో ఉన్న మీరు ధర్మాచరణ చేయకూడదా?! చేసే తీరాలి. అట్లే చేస్తామని ఈ క్షణమే నిశ్చయించుకొని మీ జీవితాన్ని సార్థకం చేసుకోండి.

- బాబా

వార్షిక చందా: ₹ 60 (భారతదేశంలో) ₹ 550, లేక \$ 13 లేక £ 9 (విదేశాలకు)

చందా రుసుము ఒకటి లేక, రెండు, లేక మూడు సంవత్సరములకు స్వీకరింపబడును.

సనాతన సారథి చందాలు మనీయార్డరుద్వారా, లేక పర్సనల్ చెక్ ద్వారా, లేక డిమాండ్ డ్రాఫ్ట్ ద్వారా లేక, అన్ లైన్ పద్ధతిన మా వెబ్ సైటు www.sanathanasarathi.org ద్వారా చెల్లించవచ్చును. చందాలు పంపవలసిన చిరునామా: కన్వీనర్, శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం - 515134, ఆంధ్రప్రదేశ్.



Printed and published by K.S. Rajan on behalf of the owner Sri Sathya Sai Sadhana Trust, Publications Division, Prasanthi Nilayam - 515134, Ananthapuram district (A.P.) and printed at Sri Sathya Sai Press, within Sri Sathya Sai Ashram premises, Prasanthi Nilayam and published at Prasanthi Nilayam. Editor : V. Srinivasulu